

సుభద్రా కల్యాణము



కము

10/11




రచయిత

కొండవీడు

సు భ ద్రా క ల్యా ణ ము

(నాటకము)



ర చ యి త

బ్రహ్మశ్రీ ముదిగొండ నాగవీరయ్య శాస్త్రి.




శికింద్రాబాదు శివాజి ముద్రాక్షర శాలయందు

ముద్రింపబడియె.

రెండవ కూర్పు 500 ప్రతులు.

1946

పీఠిక.



ఇప్పటికి సుమారు ముప్పదియైదేండ్ల క్రింద, అనగా, నేను గవన మల్లుటకు బ్రాహ్మణిని వేసువెంటనే యొక నాటకసమాజమువారిచే బ్రేరింపబడి యీ నాటకమునెట్లో చాపలంబున వ్రాసితిని. అంతః గొన్నినాళ్ళకే కొందఱు మిత్రులద్దాని సచ్చసకుదెచ్చి ముద్రిపించిరి. కవనము పరిపాక దశనాందకమున్నే, యిద్దాని రచించుటచే నందందుఁ గవనంబుదొసంగులు పొసంగినవి. వీనితోఁ బాటచ్చుతప్పులు మఱియు వెల్లివిరిసినవి. నేటికి శ్రీపరమేశ్వరానుగ్రహముచే రెండవ కూర్పు సంఘటించుటచే నిందుఁగవనంబు దొసంగులను సచ్చతప్పులను జాల భాగము సవరించి యుచ్చొత్తించితిని. ఇందుఁగూడగన్నులుఁగప్పి కొన్ని యచ్చుతప్పులు చేరినవి. తొలినాటి కవనబగుటఁగవనంబు దొసంగు లుగూడఁగొన్ని మిగిలి యున్నవేమో. పరిశీలకు లారసి యెఱింగించినఁ గృతజ్ఞతతో నవ్వాని మున్ముందు దిద్దుకొనియెదను. అచ్చుతప్పులను శుద్ధపత్రికలో సవరించుచున్నాను.

ఇక నీనాటికి, అకారణకారుణికులై శ్రీమద్రాసు విశ్వవిద్యాల యమువారు వాత్సల్యముతో నీనాటకంబు నాంధ్రవిద్యత్పట్ట విద్యాపఠ సీయ గ్రంథముగఁగైకొని యనుగ్రహించినందులకు వారికనేక కృతజ్ఞతా పూర్వకాభివందనంబుల సమర్పించుకొనుచున్నాను.

ఇట్లు,

విద్యత్కవి విభేయఁడు,

ముదిగొండ నాగవీరయ్య శాస్త్రి.

ఈనాటకమునందు వచ్చు పాత్రలు

		అంకములు.
౧	ధర్మరాజు	౧
౨	భీముడు	౧
౩	అర్జునుడు	౧, ౨, ౩, ౪, ౬
౪	నకులుడు	౧
౫	సహదేవుడు	౧
౬	విశారదుడు	౧, ౨, ౩
౭	మైత్రేయుడు	౨, ౩
౮	శారదాముఖుడు	౨
౯	మాధవదీక్షితుడు	౨
౧౦	బలిరాముడు	౩, ౬
౧౧	కృష్ణుడు	౩, ౬
౧౨	సుముఖుడు	౫

స్త్రీలు

౧	ఉల్లాపి	౨
౨	నిపుణిక	౨
౩	సుభద్ర	౪, ౫, ౬
౪	మధుకరిక	౪
౫	మాలతిక	౪
౬	సత్యభామ	౫
౭	లక్ష్మణ	౫

ఈపుస్తకమువలయువారు యీక్రిందివిలాసమునఁ బడయఁగలరు,

ముదిగొండ నాగవీరయ్య శాస్త్రి,

నెం|| 45, ^{43 మూరొడువల్లి} సత్యనారాయణ గుడి వీధి,

శికింద్రాబాద్-దక్కన్.

శుద్ధ పత్రిక

పుటసంఖ్య	బంతి	తప్పు	ఒప్పు
5	10	ప్రవీణుడు	ప్రవీణుడు
13	7	కోరుట కోరుట	కోరుట
13	26	భజించు	భజించును
28	7	మోదుకొనుము	మోదుకొనును
29	24	సంఘములారా !	సంఘములార !
32	20	వాఱుదరు	వారందరు
35	9	కౌముత్తి	కౌముత్తి
38	6	చేలెసి	చేలెలి
41	4	గోదవా	గోదవా ?
43	4	సిత్రకాల	సత్రశాల
48	11	తె శక్కిడ	తె శక్కిడ
67	6	నాలి	నాళి
77	3	పెరుగు	పెరుగుచు
85	6	సైని	సైనిక

ఇంకను నీలాటివానిని యధోచితముగ దిద్దికొన వేడికోలు.

		వోసి	వోసి
12	14	పోషము	పోషకము
9	13	భాగ్యధనంబు	భాగ్యఫలంబు
33	2	భూభుజాగార	భూవరాగార
43	5	నరుల నేల	నరునేల
51	16	తంబునన్	తంబుననన్
57	23	ను-	ను-భూ
58	1	విభముగ	విభవముగ
73	6	భేద	భేదా
82	6	చెలువొందుత	చెల్లువారుత
92	14	చెలువొందుత	చెల్లువారుత



శ్రీ శివాభ్యాన్నమః
 శ్రీమహాగణపతయేనమః
 శ్రీశారదాంబాయేనమః

సు భ ద్రా క ల్యాణ ము

ఉ॥ శ్రీమదఖండవిష్టపవి ♦ శిష్టభరావహుఁడయ్యు భిక్షుక
 గ్రామణియై నిరస్తసుమ ♦ కాంఠుఁడునయ్యు మహీధరాత్మజా
 స్వామియునై సమస్తజన ♦ సన్నతులొందుచునున్న రాజచూ
 డామణి సేయుఁగావుత దృ ♦ థంపు ముదంబును మీకునిచ్చులున్॥

సూత్రధారుఁడు—(నాంద్యంతమునఁ బ్రవేశించి తెరలోపలి సంగీతము
 నాలకించుట నటించి) ఏమీ కలనాదము? సంగీతమా! నాశిష్యు
 లును శిష్యురాంఁడును జంత్రగాత్రంబుల మేళగించి హాయిగఁబా
 గుచున్నారు.

ఉ॥ తంతులమేళగించి విహి ♦ తమ్ముగ గాత్రముతోడజంత్రమున్
 బొంతనచేసి రాగమున ♦ పూర్వముగా వెలయించితాళమ
 త్యంతముగ్రాలగీతికను ♦ హాయిగ గానముసేయుచుండ న
 ల్లంతదగన్ గరంగెడుఁగ ♦ దా పుడమిన్ బొలుపొప్పు రాలునున్॥
 వాణియు నీ సంగీతంబు నారసఘనంబగు సాహిత్యంబుతో దీటుగ
 నెంచియే తాఁ జనుగవగ ధరించినది.

సీ॥ రమణీయవల్లకీ ♦ రాగచారుతరంబు, మృదులశయ్యాలతా । మేళకంబు
 కమనీయకిన్నరీ ♦ గానాభిరామంబు, లలితరీతికిసాల ♦ విలసితంబు

సాంద్రఘనాల్లింగ్య ♦ చటులతరనదంబు, సరసవృత్తికుసుమ ♦ సంకులంబు
తతసంగతక్రమ ♦ తాళవిస్తారంబు, మధురపాకమరంద ♦ మంజులంబు

తే॥ గీ॥ నైన సంగీతమును హృద్య ♦ మైతనర్చు
నాయలంకృతిశాస్త్రము నా నెసంగు।
గిరియుగంబును విజపయో ♦ ధరయుగముగఁ।
దాల్చిరసములనిడు నల్వ♦దయిత, మహిత

కావుననే యీసంగీతమ్మున నిమ్మహాజనులిందుఁ జిత్రితప్రతిమల
భంగి నిశ్చలులై హాయి నొంది యున్నారు. (కలయఁజూచి) ఆహా
మహాజనభూయిష్టంబగు నీ సభాభ్యుదయంబు గణ్యంబు

తే॥ గీ॥ రాజితాజాత శాత్రవా ♦ గ్రజయుతంబు
భవ్యయమభీమనర నేత్న్య ♦ బంధురంబు
అర్హసుకలాధికవిశార ♦ దార్యపాద
జాతమలరెను మిగుల స ♦ భాతలంబు॥

ఇట్టియెడ నొక నూతననాటక ప్రదర్శనంబున నీ సభ్యులకుం బ్రమో
దము రచించి నేఁ గృతార్థుండ నయ్యెదను. (తెరవంకఁజూచి)
ఆర్యురాలా!

నటి—(ప్రవేశించి) ఆర్యపుత్ర! ఇదిగోవచ్చితిని. ఏమి సెలవు?

సూత్ర—నేఁడు మన రంగమందిరంబునకరుడెంచిన సభ్యుల
గాంచితివా?

నటి—(కలయఁజూచి) కాంచితి నందఱుఁ గవులునుఁ బండితులునై
యున్నారు.

సూత్ర—వీరిని రంజించు నాటకంబొకటి యోజింపుము.

నటి—ఆర్యపుత్రా! మాయన్న విజయవర్మ తీర్థయాత్రాగతి విని మీ
ముద్దుచెల్లెలు భద్రాంగి తన పెండ్లి దూరంబయ్యెనని మిగులవగలఁ
బొగలియుండ విజయవర్మ సత్వరంబుగ కాఁగలఁడనియును నన్యో
న్యోరక్షులగు మీ యిరువురకుఁ గల్యాణము తప్పక కాఁగలదని

యునుఁ జెప్పి నామేధనంతయు నుపయోగించి యామెం దేట్టివచ్చి
తిని. దాన నా మనము శ్రాంతంబగుట నించుక యోజించి

(అను అర్థోక్తిలో)

సూ—బుద్ధిమంతురాలా! ఇఁక నేమి యోజించెదవు ఉక్తాంశముననే
నాయభిమతంబును సూచించి నామనంబును గూడ దేట్టితివి. ఇఁక
నే నిపుడు నవరసభరితమగు సుభద్రాకల్యాణ నాటకంబును బ్రద
ర్శించెదను.

నటి—ఆ నాటకం బేకవి రచియించె?

సూ—ఉ॥ విశ్వజనీన పండితకవిస్తుత తిర్పతి వేంకటేశ సూ
రీశ్వర శిష్యుఁడు సరసహృద్యవచోరచనాప్రవీణుఁడు
శశ్వదుమామహేశపదసారససత్తుఁడనైన నాగవీ
రేశ్వరశాస్త్రి దీనిఁగలికివరచించె బుధుల్ బలీయన॥

నటి—అత్యంతాధునికంబగు నిక్కవికృతి రసాస్వాదనిపుణులగు నీసభ్యు
లను రంజింపఁ గలదా?

సూ—క॥ ఆధునికమనఁజిరంతన
సాధితమననే మిఁకకొర ♦ సమునకెయెందుకొ
బ్రాధాన్యం బీకావ్యం
బాధారము నవరసముల ♦ కరయఁగవలదే॥

అదియునుగాక

తే॥ గీ॥ “వరగుణాలంకృతులు రస ♦ భరితకావ్య
రంజితములగు రసము స్ఫు ♦ రత్నదార్థ
విలసితంబగు నవికీర్తి ♦ విమలచరితు
నేతఁగాంచినఁ దముదామె ♦ నెగడుఁగృతుల”॥

అనెడు కవితల్లజల యనుశాసనము చొప్పున నుత్తమనాయకప్రతి
పాదకంబగు నీ నాటకంబు రసజ్ఞులను రంజించుటకు సందియములేదు.
ఇఁక నొక్కొంత నీ సంగీత కాశలంబుఁ జూపుము,

నటి—ఏముతువు ననుసరించి పాడవలయును!

సూ—కనులకుఁ గట్టినట్లుగుపడుచున్న వసంతముతువుండ నొండొక దాని నేల?

నటి—తే॥ గీ॥ కాంచుమా ! సమవర్ణముల్ ♦ కాకపికము
లైన కాకము హైన్యంబు ♦ నందఁబికము
భారతీవై భవోద్దామ ♦ పాటవమునఁ
బడసెఁగీర్తి సుభద్రాప్తి ♦ నొడికముగను॥

మఱియును.

ఉ॥ బాగుగ రాగసంపదవి ♦ భాసిలఁగాఁ జిగిరించి తావులన్
మూఁగఁగఁజేయఁగా నెసఁగు ♦ మొగ్గులనుందగి పూఁచి భోగ్యలీ
లాగరిమంబునందనరు ♦ లాలితమాలతి కర్ప శాఖిసం
యోగముఁ గూర్చు మాధవుని ♦ యోగ్యత శ్లాఘ్యముగాదెయేరికిన్॥

సూ—చెలీ ! బాగుగఁ బాడితివి ఇఁక నాటక ప్రయోగంబునం దించు
కేనిఁ బ్రమాదము కలుగకుండఁగా నాకుఁ దోడ్పడి యుండుము.
ప్రమాదముఁ గొంటిమేని భరతవంశంబున కపయశంబునార్జింతుము
సుమీ.

నటి—తే॥ గీ॥ వినుము భరతాన్వవాయము ♦ విమలకీర్తి
ఘనము నయశాస్త్రసంవిదా ♦ కరము సమయ
సముచితకలాప్రయోగ కు ♦ శలము సఖుండ !
దాని కపకీర్తి గల్గదు ♦ తగదుచింత॥

(తెరలో)

కుశీలవసీమంతినీ ♦ చక్కఁగ వక్కాణించితివి. ఇందునకే కదా.

చ॥ అపయశమించుకై న భర ♦ తాన్వయ మొందకయుండుఁగాకయం
చపరిమితానురాగమున ♦ హాసనకాలము తీర్థయాత్ర నే
నిపు డొనరింపఁగాఁ గడఁగి ♦ యేకదత్తైర్థికవేష మొంది నీ
తిపదులకగ్రజాతులకుఁ ♦ దెల్పఁగఁ బోవుచునుంటి నిట్టులన్॥

నూ—కాంతా! నీతమ్ముడవుడె యర్జున వేషంబు ధరించి సఖునితోఁ
బ్రవేశించుచున్నాఁడు. మన మింకఁ బోవుదము రమ్ము.

(నిష్క్రమింతురు.)

(అర్జునుఁడు యథోక్త వేషముగా మిత్రునితోఁ బ్రవేశించి)

మిత్రమా! విశారదా! వింటివికదా! కుశీలపులవచనంబులు లోకులకు
మనవంశమం దింత విశ్వాసంబుండినపుడు మనమిట్లే దానినిఁ బోషింప
వలయునుగదా.

విశా—అవునిట్లే! లోకులకును నిట్టి మీ చరిత్రంబే యట్టి గట్టినమ్మిక
నిడుచున్నది.

తే॥ గీ॥ మీరలిటుధర్మమార్గంపు ✱ సారమెఱిగి
యుంటచేగద జగమట్టి ✱ యూహఁగొనుట
తండ్రియైననుదప్పుడు ✱ దారిఁబోవు
వానిఁగనిరోయ రేయెందు ✱ వసుమతీశ!॥

౧౬

అర్జు—మిత్రమా! ఆ విశ్వాసమునకుఁ గారణభూతుఁడు మాయగ్రజుం
డని తెలియుము.

చ॥ కరము ప్రజానురంజకము ✱ గా నిల నేలుచునున్న మేటియె
వ్వరికయిన౯ రిపుండనెడు ✱ వాదునుగాంచని పుణ్యశాలి ద
బృఱియిసుమంతయేనిఁ బొర ✱ పాటున సైతము పల్కనట్టి ధ
ర్మరతుఁడు పాండవాగ్రజుఁడు ✱ రాజ్యము సేయఁగ వేఱుదోఁచు నే॥

తే॥ గీ॥ కడుపు చల్లఁగనక్కుంతి ✱ గాంచినట్టి
కానుపున నెవ్వఁడెక్కువ ✱ యైనకీర్తి
గాంచెనాధన్యుఁడాపుణ్య ✱ గణ్యగుణుఁడు
భరతకులభూషణంబయి ✱ పరఁగుఁగాదె॥

విశా—మిత్రమా! యిందింకఁ దక్కువవారెవ్వరు?

చ॥ రిపుజనభీముఁడొక్కఁడు మ ✱ తిన్నతిశూరులమెప్పుఁగొన్న శౌ
ర్యపరుఁడు సవ్యసాచియొకఁ ✱ డాహవ రంగయముల్ మఱిర్వురు౯

గృపకునిధానమైకడిఁది ♦ కీర్తికిగీమయి రాజరాజులం

దపచితిఁగొన్న పాండునకు ♦ నల్పులు పుత్రులుగాఁదనర్తురే?॥

అర్జు—సఖా! మాయన్నగారు సోదరులతోఁ గొల్వఁదీర్చి యుందురు.
మినమిఁక సత్వరంబుగ నటకేఁగవలయును.

(పరిక్రమింతురు)

ధర్మరాజు—(భీమనకుల సహదేవులతోఁ గొల్వఁదీర్చియుండును.)
(తనలో)

మ॥ మనమా! దుష్టపథంబుఁగాంచకుమ! ర ♦ మూఢధర్మమా! పజ్జకెం
దుననై నక బొరపాటునొందకుమతీ! ♦ దుర్వాదమొక్కింతయుక
గొనకొనాలుక! రాజ్యమామనుమ! యే ♦ గోరంబులుకలేక! నా
యనుజుల్ గూర్తురుగాక భారతులదీ ♦ వ్యతీర్తికభ్యున్నతిక॥

(కొలుపునుఁజూచి)

ఏమియిది తమ్ములలో నర్జునుఁడు గన్పట్టఁడు అతఁడు కొలఁది దిన
ములనుండియుఁ గొల్వన నొక్కనిమేషంబేని నిల్వక మొకముఁజూపించి
పోవుచున్నాఁడు. ఈదినమున రాకయేమానె, కారణమేమో గోచరము
గాదు, అకటా, తమ్ముఁడు రాకయున్నందున నీ సభ చాల వెలితిగా
నున్నది.

చ॥ మురిపపుమోములేనగవు ♦ మోసముసేయఁగఁజిన్ని వెన్నెలక
సరసపుపల్కులాయమృత ♦ సారము సారెకుఁ గేరుచుండఁగా
నరయుచుసత్తతిక గురుజ ♦ నాప్రతఁగాంచియుఁ జందమామనుక
నిరసనసేయు నర్జునుఁడు ♦ నెక్కొనకుండిన గోష్ఠియొప్పునే॥

ఇక సోదరులయొక్కయు నాయొక్కయు విధంబు విచారింపనేల.

ఆ॥ వె॥ విజయలోకబంధు ♦ విప్రయోగాపన్న
పాండవాస్యపద్మ ♦ పంక్తియిటుల
వికసనంబుదక్కి ♦ వెల్లనై యుండుట
యద్భుతంబటంచు ♦ నరయరెందు॥

ఓహో, ఏమిది, తమ్ముం డెందులకో నేడు కొల్వనకు రాకయున్న మాత్రమునకే విప్రయుక్తస్మృతి నొందితిని. తమ్మున కెందేనిఁ బ్రయాణము కలుగదుకదా.

ఉ॥ రాజులనెల్ల నుగ్రసమ ధ రంబున గెల్వఁగఁబూని సేనతో
నీ జగమెల్లడన్ దిరుగ ధ నెంచి ప్రయాణముఁజేయునో హరిన్
భ్రాజితసజ్జనున్ బరమ ధ బాంధవుఁజూడఁగఁబోవునో యెటుల్
యోజనసేయరాదిక గు ధ ణోత్తము నానరు నారయన్వలెన్॥

అర్జు—[విశారదునితో సమీపించి ధర్మరాజ భీములను గాంచి] అగ్ర
జులకు జయము.

విశా—ప్రభువులకు జయము.

ధర్మ—(తనలో) పాండవమనంబులతోడ సభాలయంబు ప్రసన్నంబయ్యె.
(తేఱిచూచి ప్రకాశముగా) తమ్ముడా! ఏమి యీవేషము?

అర్జు... కీర్తిపోషము.

ధర్మ... ఎట్లు?

అర్జు... అవధరింపుడు, గతదినంబునఁ జోరహృతధేనుండగు నొక
బ్రాహ్మణుండాతురతతో రాజమార్గంబుఁజేరి యీరీతి నెలుగెత్తిపల
వింపఁదొడఁగె.

చ॥ చెనటులనెల్లరన్ వెదకి ధ శిక్షయొనర్చుచునున్న మేటులున్
గనుఁగొని సజ్జనావళినిఁ ధ గాఁచుచునున్న దయామయాత్ములున్
మునుకొని ధర్మమున్ బుడమిఁ ధ బోషణసేయుచునున్న పుణ్యులొ
యనఘులు భారతుల్! ద్విజుని ధ యావునుఁ గావఁగఁబూన రేకృపన్॥

ధ...[తనలో] భరతవంశ్యులకీర్తికిఁ గళంకము రాకుండుఁగాక, [ప్రకా
శముగా] అనంతరము.

అర్జు... అనంతరమా భూసురుడు రాజమార్గమునుండి యట్లే మొఱలి
డుచువచ్చి చేరువ చల్వచప్పరంబుననున్న నన్నాంచి పేరాస నాయు
దంతంబంతయు నెఱింగించి తుద కిట్లులనియె.

క॥ సంరంభంబునఁ దస్కరు

సంరోధించి సురభిని నొ ధి సంగు వరధను

Re స్సంరావ “దుర్బలస్య బ

లంరాజా” యన వినవె యి ధి లక్ విదితముగాఁ

ధర్మ... (ఆతురతతో) అపుడు నీవేమి చేసితివి?

అర్జు... తస్కరుఁడు దవ్వేగుటఁగని యప్పాటున కభయంబొసంగి వేగముగఁ బాంచాలీ మందిరంబున కరిగి చాపంబుఁగొనిచని యాదుష్టుంబొలియించి గోరత్నంబును గ్రమ్మి భూదేవున కొసంగితిని.

ధ... నయవేదివగు నీ కెది తగినదే.

అ... అయిన నసమయంబునఁ గృష్ణామందిరప్రవేశము పూర్వనియమ నిరోధకంబయ్యెఁగావునఁ బ్రతిజ్ఞాప్రకార మొక్క వత్సరము తీర్థయాత్రఁ జేయ నెంచితిని.

ధ... (తనలో) తెలియఁబడె. తీర్థయాత్ర సేయఁబూనిన తమ్ముని నివారించుటయును పంపి వియోగము ననుభవించుటయును సమకష్టంబులే.

క॥ నయమెట్లులెనను దమ్ముని

పయనంబున కనిపి పిదపఁ ధి బ్రతుకం గలనే

నయదూరులు పాండవులను

నయశముఁ గొనఁగలనె యాత్ర ధి నాఁగి హృదయమా॥

అయిన నిట్లు శాస్త్రరీతిఁ జెప్పెద. (ప్రకాశముగా) తమ్ముఁడా

ఉ॥ ఇంద్రియకాండమందు మనఁమే కరమొక్కుడు గామమోహయు

క్తిందుఁపదాత్మజాతవస ధి తిక్ గ్రమమెంచక చేరరాదటం

చుం ద్రిదశర్షి నారదుని ధి చోదనఁజేసినబాసకిష్ట ని

Re స్తంద్రనయుండ! నీదుకృతి ధి తప్పగునే పరికించినన్ మదిన్.

మఱియును

మ॥ కనఁగా గోపరిపాలనంబు సకలా ధి ఘర్షణసకంబందు వి

పునకుంగూడ మహాపకారకమునై ధి పోల్పారునీయాకృతిన్

ఘనపుణ్యోదయమొండు దక్కనిక నొ ధ క్కండుండు దోషంబునాఁ
జనునే! యీసుకృతంబు దోషశతమున్ ధ జక్కాడదే! యుక్కునన్॥ ౧

అర్జు... నేనీ మహావిద్వాంసుని నీతినచనంబుల మెప్పించుట దుర్లభము,
ఇక తాకికోర్తుల సెలవుఁ గాంచెద.

శా॥ నీతింబారముగా నెఱింగినఘనుల్ ధ నీబోటు లార్యోత్తముల్
చేతోమోదముగా భవద్వచనమున్ ధ స్వీకారమున్జేతు ర
య్యా! తథ్యంబునెఱుంగనట్టి జనులా ధ హా! పాండవుల్ పూర్వసం
కేతంబానల బాసఁ బాసిరని దు ధ స్మిర్తి బాసంగింపరే॥

కావున వేవేగ నానతియిడినఁ బ్రతినఁ జెల్లింపఁబూనెద.

ధ—(తనలా) ఇక నేమిచెప్పినను బ్రయాణమును మానఁడు.

(ప్రకాశముగా)

ఉ॥ తమ్ముడ! నీవు పల్కినవి ధ తమ్ముదలంచి భువిన్ జరింపనిన్
సమ్మతితోడఁబంపనెటు ధ సాధ్యము దూరతరంబు లెల్ల తీ
ర్థములు వానిసేవకగుఁ ధ దత్తయుఁ బ్రొద్దులు వానినేయుపా
యమునఁ బన్నఁగాఁగలనొ ధ యారసిచెప్పగదయ్య! యొయ్యనన్॥

తే॥ గీ॥ భీమసేనుఁడు నకులుఁడు ధ పిన్నతమ్ముఁ
డమ్మహాదేవి కుంతియు ధ యాజ్ఞ సేని
యును భవద్విరహంబును ధ నోర్వఁగలరె
భంజితాహిత సముదాయ! ధ పాండవేయ!

భీ—తథ్యమే

ఉ॥ చిన్నతనంబునుండి పలు ధ చింతలవంతలఁ గుందికుంది యీ
మొన్నటినుండికాదె మది ధ పొందికఁ గంటిమొ లేదొనేఁటిసీ
పన్నికనారయన్ మరలఁ ధ బాల్పడెఁగప్తమటంచుఁదోఁచెనే
పన్నిదమైన నిద్రెసలఁ ధ బాయఁగఁజాలమనుంగుతమ్ముఁడా॥

ఇక నెవరేని మననీతివిక్రమం బెఱుంగక గురుక్తులాడుదురని తలఁ
చితివా? అప్పపులగుండెలఁ బగుల్తునుజమీ, ఆపాపులనఁగా నెవ్వరు?

మన కెగ్గుదలఁచువారా ధార్తరాష్ట్ర హతకులేగదా?

కం॥ నీటంబడఁదోయించిరి

కూటవిషంబిడిరి కాల † కుండలితతులక

గాటులనొందించిరి కడుఁ

గాటపుపగలక్కయిలును † గాల్చిరికట్టా॥

కానిమ్ము, కాలజవైగుణ్యంబున వారిం బరాభవింప లేకుందుమా,
ఇక నిపుడీవు కనికరంబు వీడి మమ్ము దిగనాడి తీర్థయాత్ర సల్పుదు
నన్నను.

క॥ రాకాసుధాంశుబింబ

శ్రీకరవదనా! సుధాంబు † సీకరవచనా!

మాకు నిను వీడశక్యము

కాకున్నది యేమిసేయఁ † గలవారమింక॥

అర్జు—అన్నా! నీకు నేను బదులు చెప్పఁగలనా?

తే॥ గీ॥ నీతిశాస్త్రార్థ వేదిశ్చ † నీవు ప్రతిన

బహులబుధసన్నిధినిఁ జేయఁ † బడినది బహు

జనులు నయసూక్ష్మనిర్ణయఁజడులు మార్గ

౧౯ దర్శకులము మనము మదిఁ † దగవరయుమి॥

నకు—(వినయమూతొ) అన్నా! ధనంజయ!

క॥ వినుమా! యన్నల పల్కులఁ

గనుమా! శాస్త్రోక్తములను † గా వానిఁ గృప

గొనుమా! తమ్ములయెడ మా

చనుమానముఁ దీర్పనిదియె † సమయంబు సుమా?

అర్జు—(తనలో) అకటా విద్యాబుద్ధులం బౌధులైనను జిన్నతనమునను

నాయఁగలి చెలిమివలనను నను విడఁజాలని యీ నాతమ్ములనెట్లు

సమాధానపఱచెద. (నకులునిఁ జూచి ప్రేమతో)

ఉ॥ అన్నల పల్కులందెపు డ ♦ నాదరముండదు తమ్ముడా! నయం
బున్న తెఱంగునన్ మెలంగు ♦ టొప్పగు మెప్పగు నెందునన్నలన్
నిన్నును జిన్నతమ్మునిని ♦ నే విడనోడుదునైన యాత్రగా
కున్న మనంబు సంతసము ♦ నొందదు పొందదు కొందలంబునన్॥

సహ—(తనలో) హా యేమిసేయదు. వలదని తక్కిన నా యన్నలెల్ల
జెప్పినను వారలకుఁ దగురీతి నుత్తరంబు లొసంగి యాత్రఁ జేయ సమ
కట్టియున్న నీ యనఘునకు నేనును యాత్ర మానుమని కోరుట
~~అయినను~~ ప్రయోజనం బావంతయులేక 'పిష్టపేషణం' బగును. అయినను
షిదపఁ జింతింపకుండుటకుఁగా నిట్లర్థించెదను,

క॥ రాదా! దయ మాయెడ నిటు
వాదా! సోదరులతోడఁ ♦ బగతుఱకుఁ గడున్
గాదా! నగు మనయెడయిక
నీదాపున్ వీడఁజాల ? నేనిక ననఘా!

అర్జు—(సహదేవునిజూచి ప్రేమతో)

ఉ॥ ఒజ్జలకెందునీతి సమ ♦ యోచితరీతి నెఱుంగసేయుదం
చిజ్జనులెల్ల నిన్ను గణి ♦ యింపఁగ నెప్పుడు విందుఁ దండ్రి! ము
న్నజ్జడదారిపంపున ర ♦ యంబునఁజేసిన బాసదాఁటినన్
ముజ్జగమందు పాండవులు ♦ మోఱకులంచపకీర్తి పర్వదే॥

ఇకఁబగతుఱు మనయెడఁబాటుఁగని హసించెదరందువా! వినుము,

తే॥ గీ॥ ధర్మశాస్త్రపథంబునఁ ♦ దనరువారిఁ
బగతుఱేకాక పెఱవారు ♦ పరిహసింప
రకట చెడుత్రోవవారల ♦ సకులుదక్క
నందఱిస్సీయనుచుఁ దూల ♦ నాడఁ గలరు॥

ధర్మ—

ఉ॥ మాటికిఁ జెప్పుటంత ఘన ♦ మా! చనుమా! కొని నీదు మిత్రులన్
గాటపు పుణ్యభూములను ♦ గాంచి భజించు మించుకూర్కిమై,

హాటకమున్ బురంబుల † ధరామర వర్యులకిమ్మ! వేగ నీ

యేటినిఁబుచ్చిరమ్మ! ముదఁ మేర్పడ మామదులందుఁబొందుగన్॥

అర్జు—దేవరయానతిని మాళిన్దాల్చితిని మాన్యంబగు భీమన్నగారి
యానతినిఁ గాంచినఁగదా కృతార్థుఁడనగుదును.

భీ—

చ॥ శఱుచుగ దొండగంబుల ని † తాంతముగూర్చుచునుండ్రుమార్తురై
త్తఱి నెట నేని మోసముల † దా కొనకుండగదయ్య! సుంతయే
మఱక సఖాళిగొల్వఁగ న † మస్తమహీతలపుణ్యభూములన్
బిఱబిఱఁజూచివచ్చి మముఁ † బీతులఁజేయఁగదయ్య! తమ్ముఁడా!

అర్జు—కృతార్థుఁడనైతి అన్నలారా! గురుజనాంతఃపురజనమ్మనకీ
ప్రయాణము నెఱింగించియే వచ్చితిని. అభివాదనం బొనరించెద.

ధ. భీ—కల్యాణమస్తు.

అ—(నకుల సహదేవులతో) తమ్ములారా! తీర్థయాత్రకీయకొనుఁడు,
న, స...చిత్తము.

వి...భర్తలకు నమస్కరించెద.

ధ. భీ...శుభమగుఁగాక.

ధ... (విశారదునితో) కుమారా! నిరతంబేమఱక విజయునకు సహకా
రివై యుండుము.

అ, వి...(పరిక్రమించుదురు)

ధ...తమ్ములారా! ఇక గొల్వఁజాలించి విజయయాత్రగతిచే వికలిత
స్వాంతయగు కుంతీమహాదేవి నూటడింతమురండు.

(ధర్మజ భీమ నకుల సహదేవులు నిష్క్రమింతురు)

అ...సఖా! మనచెలికాఁడు మైత్రేయుఁడు తడవేలచేసె.

వి...మనము చెఱువుదగ్గఱకు బోవునఱకతండు మన పరిజనముతోఁ
జేరరాఁగలఁడు.

అ...అట్లయిన మనము పోవుదము.

(తనలో) ఓనామనోబ్ధవాసిని! సుభద్రా!

ఉ॥ నీదుమనోజ్ఞరేఖలను * నీదువిలాసవికాసభంగులన్
నీదులసత్తనూజ్వలత * నీదుకలాపరిపూర్ణచాతురిన్
నీదుగరిష్ఠశీలమును * నెయ్యుడు నాకొకఁడగ్నిమిత్రుఁడన్
భూదివిజుండు దెల్పికర * ముదనరించెదలంపునీపయిన్॥
అది మొదలుకొని నేనతనుతాపంబున వేగుచు

చ॥ కలికి మిటా! నిన్నుఁ గను * గాటపు పేరిమి నేఁడొ రేపాయి
న్నలకడనానతిన్ గొని చ * సందగుద్వారకకంచు నెంచవా
టిలె నిటుపుణ్యభూమిగతి * తీవులకాకరమైన నీదుమేల్
గలకలనవృమ్ముద్దుల మొ * గంబుఁ గనుంగొనుభాగ్యమెన్నఁచో॥

చ॥ కురుపతికీయ నిన్ను హలి * గోరెనటంచని వింటినీమనం
బరయఁడతండు పౌరజను * లంత సుభద్రకిరీటిలోలయం
చటిముటిగావచింతురు ధ * రామరుఁడట్టులెచెప్పెనింక నుం
తఱమఱలేకనిన్గొనెద * నగ్గలికన్ సురలెత్తివచ్చినన్॥

ఇకను

తే॥ గీ॥ శై శవమునుండి నీయందుఁ * జనువునొంది
మరల భూసురముఖమున * మరులుఁ బొంది
గడియ మదిఁబాయకుండిన * గట్టిబాళి
ప్రతము ముగిసెడుదాక న * న్వదలుఁగాక॥

(ప్రకా) మిత్రమా! యాత్రారంభమందిష్టదేవతా ధ్యానం గాన
శ్లోకము.

మత్తకోకిల॥ గోపికానటనాభినందితు * గోపవేషవిరాజితున్
గోపతిస్తుతపూతవర్తనుఁ * గుత్సితోరగమర్దనున్
బాపభంజన పాదపంకజుఁ * బాలితాఖిలసుప్రజున్
బ్రాహ్మగోరిభజింతు నే నుప * పన్నభద్రవిధాయకున్॥

(నిష్క్రమింతురు)

ఇది ప్రథమాంకము.



సు భ ద్ర క ల్యా ణ ము

ద్వితీయాంకము.

మైత్రేయుఁడు (కన్నులఁ దుడిచికొనుచు నా క్రోశముతోఁ బ్రవేశించి) ఓరీ! ఎవఁడురానిలుము! నిలుము! ఈబుడిచెంబుదెబ్బతో నీబుట్ట బ్రద్దలుకావలసినదే, (నలుదిక్కులఁజూచి) ఎందుననులేఁడు. బాసిసె కొడుకు పాటిపోయినాఁడు. అబ్బా యితొత్తుకోడుకులతో నాకు జావు వచ్చినది. మూడవజామైన తిరుగలేదపుడె యొకతుంటరివచ్చి చెవి దగ్గఱ ధామ్మని కేకవేసి ప్రయాణమగుచున్నారు లెమ్ము లెమ్మని యఱచి నానిద్దురఁ జెఱచిపోయె కన్నులు తెఱవనిచ్చుటలేదు. ఒడలి యందు వాతఁబెట్టిన సగము మెల్కనెడు నేనీ యడవి పయనముఁ బట్టి పెద్దపులుల బెంగన మోటు నిద్దురం బోవకుండుటఁజేసి యిట్లు నిద్రా భంగంబు నొందితిని. ఇందులకై వీరల నెన్నితడవలు శిక్షించినను సిగ్గు లేక నన్ను మేల్కొలుప మానరు. ఒక మారొకనిని శునకంబువలె కఱచితిని మఱియొకనిని గాడిదెవలె నడుములు విఱుగునట్లు తన్నితిని వేఱొకనిని గోతివోలె తాల టువ్వితిని ప్రయోజనములేదు నెయ్యని కేని యీ నాతిప్పలు చెప్పిన నతఁడు నన్నే యెగతాళిసేయును గాని వారలను మందలింపఁడు ఈలాటి చెనఁటి పయనంబని యెఱిగియే బాబో నేను రాను కుయ్యో మొట్టోయని కేకలిడితిని ఇదిగో తొందరగా మరలవచ్చెదమని చెలికాఁడు తోఁడుకొనివచ్చె నేనేమి సేయుదును ఇంక నీయరణ్యంబున నారోదనంబు వినువారెవ్వరు ఇపుడిటనుండి యీక నఁబడెడు గుళ్లుగోపురములుగల కాశికాపురినిఁజేరుదురట అవ్వీట

సుమారు నూఱుకోట్ల లింగంబులుండునట. దానిఁగాంచిన మాసిసులకు దోసంబు వీసంబేని యుండదట పున్నెంబున నటఁ జచ్చినవారెవ్వరేని నిక్కంబుగ శివలింగంబులగుదురట చెలికానికట మూడునెలలు కాపు రంబౌటచే నుండలేకనే నాసరికి లింగంబునగుటకు సందియంబేలేదట (తూఱువంకఁజూచి) నిద్రామాంద్యంబున నేనింకను రాతిరియున్నదను కొంటిని తెల్లవాఱువేళయైనదే.

తే॥ గీ॥ కాలపురుష సమాగమ † లీలఁదనిసి

యినుని గర్భమునందాల్చి † యెసఁగుపూర్వ
దిగ్వినిత చూలుచిన్నచేఁ † దెల్లనయ్యె
ననఁగఁ దూఱుపు తెల్లనై † యతిశయించె.

ఇంతకు నాకీనాఁడు చీవాట్లు రావలసియున్నవి (తెరవంకఁజూచి బిగ్గరగా) ఓరీ వసంతకా! యజమానలు రాజమంత్రి లిపుడేమి సేయుచున్నారురా! (వినుటనటించి) ఏమనుచున్నావు “మూఢుడా! అల్లరుగో బయలుదేరి నీకోస మెదురుసూచుచున్నార” నియా అదిగో చకారగుడులకారంభమైనదే. (తెరవంకఁజూచి) తొత్తుకొడుకా! నీకెంతకావరమున్నదిరా! నెమ్మదిగాఁ జెప్పలేవా! (వినుటనటించి) ఏమనుచున్నావు “నీవదరుటకేమిలే వేగిరముగా” రమ్మనియా! మొదలేయట్లు చెప్పరాదా వషట్కారములతోఁగాని బుద్ధికలుగదు ఇదిగో చెలికాండ్రను గలిసికొనియెద.

(అర్జున విశారదులు ప్రవేశింతురు)

మై—(సమీపించి) జయము రాజమంత్రిలకు.

వి—(చిఱునవ్వుతో) మైత్రేయా! నిద్ర తెలిసినగా?

మై—ఇంకను బూర్తిగాఁ దెలియలేదు.

వి—నేనెవరినో చెప్పగలవా?

మై—చెప్పకేమి,

వి—ఏదీ! చెప్పుము?

మై—నడ్డిముక్కునాగయ్యవుగావా! (నవ్వును)

వి—(నవ్వి) వదరుబోతువు.

అ— (మిత్రులతోఁ బరిక్రమించి) మిత్రములారా! ప్రభూతానందరాశి
యగు నిక్కాశింబవేశించితిమి. ఇక నిందు జూడుడు.

సీ॥ ఎచ్చోటఁగనిననేఁడేసియంతస్థులూ, పెడు చప్పరంబులుఁ పెంపుఁజూపు
ఏదిక్కుఁజూచిననీశ్వరాలయ హేమ, తుంగ శృంగంబులుఁ రంగుఁగడగు
ఏవైపుఁగనుఁగొన్న నిందుధరార్చనా, వస్తుశాలలు సుప్రశస్తిదనరు
ఏదిశఁగనగంగఁ కేగి తీర్థములాడి, వచ్చు జనుల మ్రోతభక్తిఁగొలుపు

తే॥ గీ॥ ఎందువిన వేదనాదమిం ఁ కెందువినినఁ

దారకధ్వానమెందు శా ఁ స్త్రీరవంబు

ఏడు జన్మంబులందునఁ ఁ గూడుకొనిన

పుణ్యఫలమునఁ గంటిమి ఁ మోక్షపురిని॥

(నిరూపించి) ఆహా !

ఉ॥ మేలికడానిపూతలును ఁ మేలగు మాక్తికతోరణంబులున్

నీలపు రత్న వేదికల ఁ నీటుగఁదీర్చిన విగ్రహంబులున్

జాలగనున్న యాత్రికుల ఁ సందడియుం దగు విశ్వనాథ దే

వాలయరాజ మల్లదియె ఁ హర్ష మెసంగఁగఁ జూడుఁడీ సఖుల్ !

(సమీపించి) సఖులారా! ఈయాలయద్వారంబున కొక్కమారు దండం
బిడి లోపలికిఁ బోవుదము.

(మిత్రులతోఁ బరిక్రమించి విశ్వనాథలింగంబుఁగాంచి సంతోషముతో)

అర్జు—శా॥ కాళీ యస్యసధర్మిణీ సకలలోకాళీ సముజ్జీవిసీ

స్కందోయస్య సుతస్సురేంద్రతనయా నందాను సంధాయకః

శేషోయస్య సహస్రమాళికిరణో న్మేషో లసద్భూషణం

సోయం విశ్వపతిర్హి మాంశుమకుటో గృహ్లాతునోవందనం

మందాక్రాంత వృత్తము.

విద్యుద్వర్ణాం విబుధవిసరత్రాణవిస్తారతూర్ణాం

తారాకారస్ఫురదురుమణిస్నిగ్ధతాటంకకర్ణాం

భక్తాభ్యర్ణాం పరశివతపోయోగతీర్ణా మపర్ణాం

వందే పూర్ణాం కువలయనభోగోళయో రన్నపూర్ణాం

మై—ఓ సామీ !

సీ॥ పుట్టెపెంకులలోన ♦ బోనంబు నొనఁగూర్చి, పులితోలు వల్సఁగాఁ ♦
బొనఁగఁజేర్చి)

దయ్యాలమూఁకల ♦ నెయ్యంబు నెలకొల్పి, కాటినిఁదగుబసఁ ♦ గాఁగనిల్పి
త్రాఁచుపామునుజన్ని ♦ దంబుగామెడవైచి, జింకపిల్లనునొక ♦ చేతనుంచి
వలచిమిన్నేటిజ ♦ వ్వనినిఁదలనుజెంది ♦ కాటిబూదినిమెండు ♦ గానలంది

తే॥ గీ॥ వెలి ముసలియెద్దు మూపెక్కి ♦ విసము మెక్కి
తివిరి యూరూరుఁ దిరుగుచుఁ ♦ దిరిపమెత్తు
దొరపు నీచేతలెల్ల నా ♦ కరిదిఁగొలుపు
వలయు దండాఁగొనుమ నీ ♦ వాఁడ వినుమ!

[నమస్కరింతురు]

అ—ఇఁకఁ బవిత్ర) జలవాహినియగు మందాకినిఁ జేరుదమురండు.

[మిత్రులతోఁ బరిక్రమించి గంగనుగాంచి]

చ॥ అలతటిసీవతంసఁగనుఁ ♦ డబ్బకిరీటజటాపరిష్కృతఁ
జలదురువీచికాజనితఁచారు సమీరకిఞ్గోరభూషితఁ
గలకలకృన్మదభ్రమరఁకాంతకుశేశయభూషితఁ సుసం
కులసురసిద్ధసాధ్య నరఁగుహ్యకనాగసుతాభిసేవితఁ ॥

[నాగకుమారికలగు నులూపియు నిపుణికయుం బ్రవేశింతురు.]

ని—చ॥ కలువలఁగోయుదానఁజెవి ♦ కమ్మల జంటకుఁగా నులూపిరో!

ఉ— యలవిరితమ్మలం జిదుపు ♦ మమ్మరొ! మారునిఁబూజసేయఁగాఁ

ని— గులుకునడల్దగఁ బెడఁగుఁ ♦ గుల్కెడు హంసలఁబొంచిపోదమా!

ఉ... జలమునమున్గి రత్నములఁ ♦ జాలగఁదెచ్చితిఁ జూడునెచ్చెలీ!

ని... సఖీ! యిమ్మహోదయపర్వంబునఁ భాగీరథిఁ దీర్థములాడ నేగు

దెంచిన నీమనుష్యుల చెయ్యులఁ గాంచుదమిటురమ్ము.

అ... మైత్రేయా! యీసాగరమనోరమఁ గాంచినకొలఁది నామనము

నమస్యాప్రవణం బగుచున్నది.

[గంగను నిరీక్షించి.]

అమ్మా! గంగా! నమస్కారము,

క॥ అంగజసూదనవిపులపి

శంగజటారంగ! చారు ♦ సాంద్రనినదచ

త్రాంగరథాంగవతంగా!

భంగముసేయుము! మదీయ ♦ భవములగంగా!

వి...తల్లీ! గంగా! నమస్కారము,

క॥ రంగారుచుందువహ సుత

రంగా! నవవికచపద్మరసలాలససా

రంగా! పరిసరవర్తికు

రంగా! వశవర్తివృషతురంగా! గంగా!

(అర్జునునితో) మిత్రమా! ఇటుకనుము.

ఉ॥ స్నానముఁజేయువారలును ♦ సంధ్యలవాత్సేడువారు భూరిగా

దానములిచ్చువారలు ను ♦ ధాకరశేఖరు పూజకై వడిం

బూనిజలంబు బిందియలఁ ♦ బొందుగఁజేకొని పోవువారు గం

గానుతులంచుఁ బద్యములఁ ♦ గౌతుకమొప్పఁ బరించువారలు

ఇంక నిటుఁగనుము.

తే॥ గీ॥ పూలఁ బూజించి గంగఁ గ ♦ ప్పరఁపు టార

తులను బట్టెడు పుణ్యస ♦ తులును మూసి

వాయనంబుల వృద్ధసు ♦ వాసినులకు

భక్తిఁ డి మ్రొక్కుచుండు సా ♦ భాగ్యవతులు॥

అ...మిత్రమా! యీగంగావై భవంబసామాన్యము,

(నాగకన్నియల నిరువురనుగాంచియందునులూపిని విస్మయముతోఁ

బడి చి) (తనలూ)

క॥ మొఱుపు దీవియయో! చం

దురుతేకయో! వేల్పుతేని ♦ తోట నమరుమేల్

విరిబంతియో! మేలిమిబం

గరుబొమ్మయో! లేక దివ్య ♦ కాంతామణియో!

(నిరూపించి) నిక్కంబుగ నీమనోరమ రామయే ఏమియిది తెలికప్ర
తుండనగు నన్నీమనోహరాంగి యొకనిమేషములో భ్రమింపజేసినది ఎ
న్వ తెయో దీనిపేరెయ్యదియో ఇటకెందుండియరుదెంచినదియో పరికింప
నాకారంబున నాగజాతివసితయనితోఁచు కన్నియయో కాక వేటొకని
యిల్లాలో తారసించి యాతోడిబోటి నడుగుదునా. అటులమనీషుల తె
ఱఁగుగాదు ఉల్లమా! యికమరలుము. యాత్రికుండను.

ఉ... (అర్జునునిఁగాంచి వెఱగుతో)

ఆహా దర్పకుఁగేణిసేయు నీరాజనందనునిఁగాంచినంతనే నాచిత్తంబు
మోహయత్తఁబయ్యె ఏలాకోయనివిచారించిన నేనకాదెందుసుందరులేని
నీయందకానిఁగనినఁగ్రందుగ మరులొందుటయందు సందియంబులేదని
తోఁచు.

శా॥ బంగారంబునఁ దావిసేకుటినఁబో ♦ ల్పవచ్చు నెమ్మేనితో
డంగందుఁగనకున్న రాజు సరిరాఁ ♦ డా? మోముతోఁబంకమం
దుంగన్పట్టకయున్నఁదామరలు క ♦ న్దోయిదగఁబోలునా
సింగంబేగుహఁదాఁగకున్న సరివా ♦ సిఁగాంచు విక్రాంతితో॥ ౧౬

మున్నల దేవమునియగు నారదునిచే విజయుని యాకార రేఖల నాలకించి
యవ్వసుమతీకాంతు నాప్రాణకాంతునిఁగ నెంచి కామించి యుంటి. నేఁ
డు కనఁగ నీరాసుతునియం దా విభ్రమంబులన్నియు భాసిల్లు చున్నవి.
నాభాగ్యవశంబున నాతఁడే నేఁ డిట్లు తారసిల్లియుండు. అట్లు కాకున్న
నిర్మలంబగు నాయంతరంగంబు వేఱుకడ భ్రమఁ జెందదు. ఇక నేనీ
సమీపమునందయుండి వీరి పలుకులచే నిక్కంబరయుదాన.

(సఖితోఁ బరిక్రమించును)

అర్జు...మిత్రులారా! నేఁడు జన్మంబులుగల భాగ్యంబుఁగాంచితిమి

తే॥ గీ॥ విమలమోక్షైకనాధు శ్రీ ♦ విశ్వనాధు
నఖిలకల్యాణసంపూర్ణ ♦ నన్నపూర్ణ
సకలనిర్జరగణమాన్య ♦ జహ్నుకన్యఁ
గనుటకన్నను మేటిభా ♦ గ్యంబు గలదె॥

విశా...మిత్రమా! యాత్రికుల నావరించుచున్న నీధాతీసురులనుగనుము
శారదాముఖుఁడు... (విసువుతోఁ బ్రవేశించి) అక్కటా

అ॥ వె॥ ఎంతపర్వమైన ♦ నేమి వై దేశిక
జనుఁడనగుట నిచట ♦ గొనఁగఁగలనె
యొక్కకాసు నేని ♦ నూర నున్నట్టి పు
రోహితులవె కాక ♦ రూకలెల్ల ॥

రిక్తుఁడనగుట నిచట నీ దినంబున నా కుటుంబమున కొక్కమాసపు
గ్రాసద్రవ్యంబు నార్జింపుదునని వచ్చితిని. అదియంతయు నేఁడు పూర్ణా
నుస్వారంబైనది కానిమ్ము. దురితనాశనియగు నీజాహ్ను వింగ్రుంకి యిమ్మ
హాదేవు నారాధించి జన్మంబును బవిత్రంబుఁ జేసికొంటినిగదా అందు
నకు సంతోషించెద. ఇకను గృహభువును నఖిలజగన్మాతయునగు నన్న
పూర్ణాంబ నిఖిలజనంబున కన్నంబిడి రక్షించును అంతకన్నఁ గావలసిన
దియేమి? పాడుబుద్ధి జన్మభూమిని విడనీయక యిట్లు గారించు చున్నది.

తే॥ గీ॥ జన్మభూవత్సలత యలఁసత యవిరత
కామినీసేవ భీరుత ♦ ఘనరుగార్తి
కృశత మత్తత యనునాటొగిజగంబు
నందుశ్రేయఃపదవికి ద ♦ వైదనర్చు

(దృష్టినించి) అట దూరంబున నిరువురు రాచకొమరులును వారల
తోడ నొక విప్రుండును గన్పట్టుచున్నారు వారిని సమీపించెద.

అ॥ వి...[విప్రునిఁగాంచి] అగ్రజన్తా! యభివాదనంబుఁ జేయుచున్నారము
శా...కల్యాణమస్తు. [అర్జునునికొగని విశారదునితో] కనులపండుపుసే
యు నీరాజనందనుండే రాజర్షి గోత్రంబు నలంకరించె.

వి...సీ॥ ఎవ్వనిపేరిటనీఖండమెక్కుడు, కాలమునుండి ప్రఖ్యాతిఁగాంచె
ఎవనిజన్మంబుననిందునంశమురాజముక్తాఫలోత్పత్తిమురువుఁదొరసె
ఎవనిపాండురకీర్తియే చక్రవాళాద్రి, కందరంబులఁజంద్రదికనురచించె
ఎవనియజ్ఞకదంబమెల్లభూసురులకు, లేమిడిలేమిఁ గల్పించెజగతి

తే॥ గీ॥ అట్టి శాకుంతలుండు స † మస్తభూమి
రాజమాళిగభస్తి నీ † రాజితాంఘ్రి
భరతమూర్ధాభిషిక్తుఁడీ † నరనుతునకు
గోత్రకర్త యటం చెఱుం † గుము ద్విజేంద్ర॥

శా...[సంతోషముతో] మాన్యులగు భారతులకు మఱిమఱి విజయం బ
గుఁగాక. అటులే నీగుణోత్తముని స్వజనకనామంబుల నెఱింగింపుము
వి...ఉ॥ కుంతికేఁ బాండుభూవరున † కున్ గడు గారవపుం గొమారుఁడ
శ్రాంతజితాత్ముఁడౌ నలయ † జాతవిరోధియగుండుదమ్ముఁడౌ
క్కింత యనీతిమార్గమునఁ † గీల్కొననట్టి గుణాభిరాముఁడు
ద్దాంతుఁడెఱుంగు మర్జనుఁడు † దైవతసన్నిభబాడబాగ్రణీ॥

మేమీ నరేంద్రుని సఖులము. మమ్మందఱి నిక నిమ్మందాకినిన్ దీర్ఘ
ములాడింపుఁడు.

శా...[తనలో] ఏమి నాభాగ్యము. పురోహితులు చుట్టకమున్నె వీరి
నభిషేకింపఁజేసెద,

[మాధనదీక్షితుఁడు ప్రవేశించి]

మా...[అశ్రోశముతో] వీఁడెవ్వడో వై దేశికవిప్రుఁడొకఁడు వీరల స్నా
నమాడింప నెంచుచున్నాడు. వీఁడీ యూరి సాంప్రదాయము నె
ఱుంగఁడు కాబోలు.

మ॥ మదమో సాహసమో యెఱుంగవొయిటన్ † మర్యాద లోభంబొ నె
మ్మదికిం బై త్యమొ యాత్రికోత్తముల ని † మ్మందాకినిం గృంకఁజే
సెదు మమ్మున్ గణియింపకేఖల! నినున్ † శిక్షింపగాజేతు నెం
దదయుల్ దోషులపట్లఁగాసియును బాం † డ్యాల్ దైర్యపాథోనిధుల్॥

ఓరీ! కాశీవాసులమగు మమ్ము నిరాకరించియే యాత్రికుల స్నానమా
డింప నెంచితివా! దరిద్రుఁడా!

శా...(భయముతో) నే ననుకొన్నంతయే యైనది. తీర్థవాసుల నతిక
మించి నే సిందుఁబ్రవేశించుట నాదితప్పు. ఇక నీతనితో నెదిరిమా

టాడితినేని నొక్క పిడికిలి దెబ్బతో నిపుడే నన్ను స్వర్గమునకుఁ
బంపఁగలఁడు. కావున నెట్లేని నీతని బతిమాలి యిటనుండి తప్పించు
కొని పోవుట కర్జము. (ప్ర) అయ్యా! వీరలు నన్ను నిర్బంధించుటచే
నే నిద్దానిఁ బూనితిని. నాకై నేను తలంపను. సైరింపుఁడు,

మా...వారు నిర్బంధింతురుగాక నీవేలయిట్లు లోభంబున కొడిఁగట్టితివి?

శా...[తనలో]లోభంబునకే యొడిఁగట్టితిని. [ప్ర] అయ్యా! తెలియ
క పూనితిని.

మా...పసిపాపవా? ఏల తెలియదు. నాలుగుపుష్కరములవయసున్నదే!

శా...అయ్యా! క్షమాపణము గోరిన పిమ్మటఁగూడ నన్ను ధర్మింపుట
తగవుగాదు.

మా...తగవులేదు నగవులేదు, నీకుప్రాయశ్చిత్తము కావలెను. పొగ
రణఁగవలెను.

అ...పురోహితాగ్రేసరా! యీపేద బాఁపనితో నీకేల వివాదము. మే
మే యీబాఁపనిఁ బిలిచితిమి, ఇపుడు నియమప్రకారము మీరే
మమ్ముఁ దీర్థమాడింపుఁడు. మిమ్ముఁ బూజించిన పిమ్మట వా
రిని సత్కరించెదము.

మై...దీని సిగ దరగ నాకు మంత్రము జ్ఞాపకము లేకపోయినది. లేకున్న
నాస్థానప్రబాహ్మణుఁడను. నేనుండఁగ మీకీదెబ్బలాటే లేకుండెడిది

మా—రాజాగ్రణీ! కాశీవాసులమగు మేము దక్క నీ గంగాతీర్థంబు
యాత్రికుల కభిషేకింపఁజేయ నింకొకరి కధికారములేదు. ఎవఁడేని
నీ విప్రనిభంగి నీ నియమంబతిక్రమించినచో వాఁడు మాచే బాధ్యుఁ
డగును. ఇందు స్నానాదిక ధనము మాయది గుడిలో నొసగెడు ద్ర
వ్యము దేవునిది. ఆవల మీరిక లక్షలు పంచిపెట్టుకొన్నను మాను
కున్నను మాకు సంతోషమే. (శారదాముఖునితో) ఓయి! దరిద్రుఁ
డా! నేటికిఁ బ్రతికి పోయితివి. ఇక నెన్నఁడిట్టి యనుచితం బొన
రింపకు. [విశారదార్జునులతో] రాజసూనులారా మీరిక స్నానము
సేయుఁడు పదఁడు.

అ—(శౌరదాముఖునితో) స్వామీ! తామును బోవకుండు. మిమ్మును
బూజించెద మిటనుండుండు.

(అర్జున విశారద మైత్రేయులు నిష్క్రమింతురు)

మా— కం॥ ఇమ్మందాకిని విమలజ
లమ్ముల నీరాడి యుదక † లవముం గొననా
కమ్మున నెక్కిను † బెక్కుయు
గమ్ములు మనుజుండు రత్న † గర్భాజానీ !

“సమస్తదోషనివారణార్థం గంగాస్నానం కరిష్యే” యనుండు.
ముక్కు చెవులను గన్నులను మూసికొని మూడు మునకలు వేయుండు.

(కృతస్నానులై అర్జున, విశారద, మైత్రేయులు ప్రవేశింపుదురు)

మా—మహారాజకుమారా! అసమానంబగు నీ గంగాజలావగాహనం
బీవు గాంచితివి. ఇంక నీ యసాధారణ వితరణంబేను గాంచవలెను.
మై...ఇవన్నియు డబ్బులాగేయెత్తులు.
అ...భూమిసురాగ్రణీ! తామెద్దియేని గోరుండు. దాని నొసంగుదును.
మా...పదివేల నిష్కంబు లిమ్ము.

మై....మోతకూలి కెవరేనిఁ గావలయునా! పిచ్చిమాటలు తలపెట్టకు
మాయొద్ద నెక్కువ దొరకదు. మీకిద్దరికిఁ జెరియొక యేగాని నిష్పిం
చెదను ఇట్టమైనఁ బుచ్చుకొనుటయు లేకున్న మానుకొనుటయు.
మా...పానకములోఁబుడకవా!

మై...అపునట్లే! లేకున్నఁగొంపఁద్రవ్వి తెచ్చి తలకెత్తుమనెదపు.

[అర్జునుఁడొక ముద్రితపత్రంబు నీయ దీక్షితుండు చేకొని]

మా...చాలు సంతోషము కాశీయాత్రా సంపూర్ణఫలావా ప్తిరస్తు.
మై...నక్కను దొక్కివచ్చితివిపో మొదలఁదెలిసిన భాగమేనిఁ గుది
రించుకొని యుందును.

మా...రాజన్యకుమారా! ఇంక నేఁ బోయివచ్చెదను. ఈవిప్రునిఁగూడ
సత్కరింపుండు.

మై...ఉరకవచ్చిన నేనును నాకొడుకని గదా?

అ॥ వి...నమస్కారము.

మా...కల్యాణము.

మై...భట్టారకా! నమోనమః

మా...నమోనమః (మైత్రేయునిఁ గౌఁగిలించుకొనును.)

మై...నే బక్కవాడను పున్నెముఁ గట్టుకొనకు జాగ్రత్త.

మా...[నిష్క్రమించును.]

అ...(శారదాముఖునితో) భూసురచూడామణీ! ఇక మీయిష్టంబుఁ జెప్పుడు.

శా...రాజన్యకుమారా! నే బీదబ్రాహ్మణుడను వేదాధ్యేతను బహు కుటుంబకుడను. నీ దయకుఁ బాత్రుడను.

అ...స్వామీ! నాభాగ్యవశంబునఁ దాము చేకూటితిరి. ఇప్పుడు తమ యభీష్టం బేదియేనిఁ గోరుడు అరమరలేక యిచ్చెదను.

మై...(శారదాముఖునితో) (జనాంతికముగా.) చెరిసగాయస్వాహా

శా—(తనలో) భూదానమడిగెదను. దానివెనుక నే సకలము, స్థిరమైనది పారంపర్యముగా జరుగునది. (ప్రకాశముగా) రాజకులాలంకారా! నాపేదటికమున్ బాపనెంచితివేని. యొక యగ్రహారంబునిమ్ము.

(అర్జునుండొక ముద్రిత పత్రంబీయఁ గైకొని.)

శా...(తనలో) నెఱదాతయగు, నీనరనేతచే నాలేమిడితీతై కాశీపురంబు కాంక్షితప్రదంబని యెఱుంగకదూటితిని. (ప్ర)సార్వభౌమకుమారా! నాకిక సెలవిమ్ము.

అ॥ వి...వందనము.

శా॥ విజయోస్తు.

మై—ఏమిబాపడా! నీతస్సగోయ నేనప్పుడు చెప్పలేదా? సగమిచ్చి కదలు [అని యడ్డపడును.]

శా...పాండ్యా కటాక్షించి విడిచిపోయినాడుగాని యీ గ్రహము నన్ను వదలునట్లు లేదే (ప్ర) అయ్యా; నీకేమి మహారాజసఖుడవు నీకీ బీదవానికిచ్చిన దానిలో భాగము కావలయునా.

మై...నీవెట్టిమొట్టిస్తుతులకు నే లొంగెడువాడను గాను. ఇచ్చి కదలు.

శా (భయముతో నర్జునుని మొగముఁ జూచును.)

అ...పుడమిదేవరా! మైత్రేయుని వాక్కుల లెక్కింపకుండు పొండు.

(నిష్క్రమించును)

అ—మిత్రులారా! ఇంక నీభాగీరథియందొక్కింత విహరింతము రండు.

మై—నీవు నాయెముకలు గొరికినను నేనురాను. మన చాకచక్యాలీ

గంగముందట సాగవు. నీటిపాములు మొసళ్లుండి లోపలికి లాగికొని

పోవఁగలవు. మీరునునామాటవిని యీతకు భోవకుండు.

అ—దొడ్డసలహా చెప్పితివి, నీవుపాటుండవుకావా.

(అ, వి, లు నిష్క్రమింతురు)

[ఉలూపి సఖితో సమీపించి సంతోషముతో)

ఆహా ఏమినాభాగ్యము.

శా॥ కంటిన్ గన్నుల కింపుగల్గఁ బ్రియు రా ♦ కాపూర్ణచంద్రోపమున్
వింటిన్ వీనుల విందెసంగఁగను బృ ♦ ధ్వీనాథు పల్కుల్ గనుం
గొంటిన్ నోములపంట నింకఁ బ్రియుండ ♦ క్కుంజేర్చి నన్నేలినన్
దంటన్ గానొకొ నాగకన్యకలలో ♦ దైవంబు తోడుండినన్॥

సఖి! నిపుణికా! నా భాగ ధేయమూర్తియగు నీ రాజసూతిన్ గాంచితివి
కదా అలనాఁడు నారదమునిచేఁ దెలుపఁబడి లోకాంతరంబున నుండియే
నామనోధనం బపహరించిన మోసగాఁ డీతఁడే.

ఉ॥ ఈతఁడె రాజులందఱు“బ ♦ శీ”యని మెచ్చఁగ మీనయంత్రమ
త్యాతతశక్తిఁద్రుంచి ద్రుప ♦ దాత్మజఁ గృష్ణవరించినట్టి తేఁ
‘డీతఁడె శౌర్యధైర్యముల ♦ కిల్ల’ని పెల్లుగ నెల్లరెన్నఁగా
ఖ్యాతివహించినట్టి నరుఁ ♦ డార్కుండు నాదయితుండు నెచ్చెలీ॥

శా॥ బాల్యంబందుననుండి యీతనియెడన్ ♦ బద్ధానురాగాత్మనై
కల్యాణంబునుఁ గాంచకే దినములన్ ♦ గాఁ బుచ్చితిన్ జిత్తునై

ర్మల్యంబొప్పంగ నేటిదాక ని ♦ పుడి మాన్యుండుగన్నట్టెసా
శీల్యంబేర్పడవీనిఁగూర్చినను ర ♦ క్షింపకగదే నీవికక॥

లేదేని నీ సఖ జీవింపదు.

ని—ఇంతి! యింతచింతయేల! ఈ క నెడువారి కనులఁగప్పి నిముసములో

నీ రాపట్టిఁబట్టి నీ కేళీసాధంబుఁ జేర్చెద పదంపడి నీయిష్టం బీడేఱును
ఉ—సఖి! ప్రియమట్లేనిఁ బోదము రమ్ము. (నిష్క్రమింతురు)

మై—(పరికించి) చెలికాడా! ఏమది యేమది, (ఉరమునుమోదుకొనును)

వి—(త్వరతోఁబ్రవేశించి) మైత్రేయా! యేమట్లు భయఁపడేదవు. తే
దు వినోదంబుగ మునిగియుండు. ఈత రానివాడా?

మై—ఈత యేట్లో గలిసినది, కొంప మునిగినది, చెలికాని నే నీటి ద
య్యమోకొనిపోయినది, నీవు కానవు, బాబోచెలికాడా!

(మరలఁ బొట్టను బాదుకొనును.)

వి—అమంగళము శాంతమగుఁగాక. ఏమియిది నిక్కమా? మాటా
డక యాకస్మికముగ మునిగెనే! లేక మాకనులకు పైత్యభ్రమ క
మ్మినదా? (కనులఁదుడుచుకొని యొకమాటు మూసికొని తెఱచి
బిగ్గఱగా) మిత్రమా! మిత్రమా! (కలయఁ జూచి) ఇంకను గన్న
ట్టఁడే! మైత్రేయుని మాటయే నిజమైనది, హా పాండురాజనందనా!
యర్జునా! (మూర్ఛపోవును)

మై—ఇప్పుడు నేనేమి సేయుదును నాచెలికాని నొప్పగింపుమని యిటఁ
జాలుగ రుద్రాక్షపూసలఁ ద్రిష్పాచుఁ గూర్చుండిన నీ బాపలఁ బ
ట్టుకొని వేధింతునా!

వి—(మూర్ఛఁ దెలిసి) హా మిత్రరత్నమా! హా వయస్యా! హా భా
రతకులాభరణ!

ఉ॥ హా సకలావనీరఘుణ ♦ హా యభియాతివితానభీషణా!
హా సముదారపావన గుణాభరణా! శరణార్థిరక్షణా!
హా సుయశోవదాతహరిదంతదలా! హతపాపమండలా!
హా సుమనోమనోంబురుహ ♦ హర్షకరా! నరపాలశేఖరా॥

అక్కటా! ఇక నెక్కడికేగిననా చెలికానిఁ గన్నులపండువుగఁ జూడఁ
గందు, ఎవ్వరినడిగిన నాచెల్మికాని సేమం బుపదేశింతురు. హా కుంతీగ
ర్భశుక్తిముక్తారత్నమా మిత్రమా! నీకిది మేరయగునా? నీ యనుంగునై
నిన్నే ప్రాణధనమ్ముగ నమ్మియే ప్రొద్దు నీతోఁడినీడవలెఁ గాలంబుఁ
గడపెడు నన్నీ పెన్నేటియందెడఁబాసి గాసిఁజెందించిన నేఁబ్రదుకఁగ
లనా. ఏపాడు జలజంతువుల కాహారంబైతివో, నీ యటులకాదు నిరర్గ
శభుజార్గళుఁడవగు నిన్నే జంతువు లేమిసేయఁగలవు? సర్వసంహారుఁడగు
పరమేశ్వరుండిట్లస్తమింపఁ జేయనోవు. కటకటా! ప్రాణపంచకం బే
సోదరపంచకంబని తలఁచు నీ యన్నదమ్ముల కింక జీవించు తెఱంగేది.
బాల్యమునుండియు నీ యందనురాగము నొంది నిన్ను జేపట్టం దలఁచి
యున్న సుభద్ర కింకఁ దెరువేది. ప్రళయపారావార తుంగతరంగాను
కారి యైనను, నీ మిత్రవియోగదుఃఖం బీ విశారదగాత్రంబునంతరింపఁ
జేయదేమి. గంగాతటినీ! నీకుఁ గడుఁగూర్చు బంధువుఁడును నాకు మి
త్తుఁడును నగు విజయుని నీలో నణచుకొనుట నీకు న్యాయమా! లేక
ప్రపౌత్రుని రత్నంబుల సత్కరింప నీభర్తయగు రత్నాకరుణ జేర్చితివా!
హా శరణాగతకల్పమహీరుసూఁడవగు విశ్వేశ్వరా! నీవు దయామయ
హృదయుండవు! సజ్జన బాధాటవీకురారుండవు! నీవేల యిట్లు కరుణ
వీడి నాసఖుణ్ గాన్పింపవు. విశ్వాత్ముఁడవగు నీవాతని మంచి చెడ్డల
నెఱుంగవా! మున్న నేకుల నిన్ను భజించిన యాపన్నులను గరుణించి
రక్షింపవా! నేడట్లు నాసఖుని నా కర్పింపుము! ఓగిరులారా! తరులా
రా! జాహ్నువీతరంగ నికరములారా! మీరైన నాసఖుణ్ గనపఱచి
పున్నెంబుణ్ గొనుఁడు.

ఉ॥ సారభసారపూర పరి ♦ సాంద్రసరోజమరందయోగ వి
స్తారితగంధవాహశిశు ♦ సంఘములారా! చలాచలార్మికా
వారచలన్మహాత్పల ని ♦ వారిత భృంగములారా! సుందరీ
మారుబిసప్రసూనసుకు ♦ మారు మహీంద్రకుమారుఁ గానరే॥

హాభరింపఁజాల మిత్రవియోగదుఃఖాకులితమ్ములగు నీప్రాణ

మ్మల నిలిపి జీవించుటకన్న నీచంద్రహాసముఖమ్మన నాసఖుననుగ
మించుటయే మేలని తోచుచున్నంత నే యాత్మహత్యాదోషస్మృతి యా
భాగ్యంబు నవులకు గెంటుచున్నది ఇంక నుపాయంబేది.

తే॥గీ॥ బ్రతికియుండుదునా యికఁ ♦ బ్రాణసఖునిఁ

బాసిసిగ్గటి జీవచ్ఛ ♦ వంబనగుచు

చత్తునా యాత్మహత్యాదో ♦ షమునుగొనుచు

కటకటా విధి! యివ్విధిఁ ♦ గలఁపఁదగునె ॥

(తెరలో)

విశారదా! ఏలయిట్లు పలవించెదవు? నీమిత్రుఁడు కొండొకకారణం
బునఁ బాతాళమునకేగె తిరుగఁ గతిపయదినంబులలో నిటకు రాఁగలఁ
డు మానుమిశోకవేగము.

వి...ప్రియము ప్రియము నాసఖుఁడు పాతాళంబునకేగినాఁడా? ఆమా
టనిక్కమే. మరల కొలదిదినములకిటకు రాఁగలఁడా? అదియే యం
తనమ్మఁదగినదిగాఁ గన్పట్టదు. అయిన నీప్రియము చెప్పినవారలె
వ్వరో వారినెఱింగి పదంపడి విచారించెద.

(ఆకాశముఁజూచి) అయ్యా! నాయందనుక్రోశముతో నాసఖుని
సేమంబు నెఱింగించిన తామెవ్వరో తెలిపి నాసఖుఁడు పాతాళమునకేల
పోయెనో కరుణించి సెలవిచ్చెదరా?

(తెరలో)

నేనాకాశవాణిని నీసఖునివృత్తంబంతయుఁ ద్వరలోనతఁడువచ్చియే
నీకుఁ దెలుపఁగలఁడు.

వి...ఈవక్కాణించినది భగవతి గగనవాణియా! ఈమెవాక్కులు నిక్కు
వములు. ఇక మేమిదుఃఖముఁదొలఁగి యాయమ సెలవుప్రకారము
నాసఖుఁడిటకే తెంచెడువఱకీ గంగాతీరంబుననే వసించెదము మై
త్రేయా! యిటురమ్ము.

(నిష్క్రమింతురు)

ఇది ద్వితీయాంకము.



సు భ ద్రా క ల్యా ణ ము

తృ తీ యాం క ము.

—X—

[తె ర లో]

చ॥ పదఁడిఁకఁ బోదమల్లదియె ♦ పౌర్వదిశన్ దెలవాటుచుండె నీ
యదనునఁ బోవకుండినఁ బ్ర ♦ యాణము తూఁగదుహాయికాదు లెం
డిదిసమయంబు వేగనిటు ♦ లేనిదురించుచునుందురే! కనుం
డదె చనుచున్నవాఁడు సఖి ♦ లారసి మార్గముఁ జూపఁజేడునున్॥

(ఇదిచూళిక)

[యథోక్తముగా నర్జునుఁడు మిత్రులతోఁ బ్రవేశించును]

వి...చ॥ ముగిసెను బుణ్యతీర్థము ల ♦ మోఘతరవ్రత! వత్సరంబునున్
ముగిసెఁబ్రతిజ్ఞదీతె నిక ♦ ముందఱఁగన్పడుఁజూడు! ద్వారకా
నగరము దానిఁజేరి యట ♦ నందకుమారు భజించి కూర్మిమీ
ఱఁగ వరియింపుమా! సుగుణ ♦ రాసిని నమ్మరవైరిసోదరిన్॥

(కేలఁజూపుచు)

ఉ॥ అల్లదె! ద్వారకానగర ♦ మయ్యదువీరులకెల్ల యున్కిప
టల్లదె! కోట! దుర్గమమ ♦ హయదె! గోపుర! మల్లవె! కడున్

జల్లనిపిల్లగాడ్పులను ♦ జాలఁగనోలిఁగఁ బంపుపుష్పితో
 ద్యులవలీననోత్కరము ♦ లల్లవె! యావులమందలోసఖా!
 అ...[సంతోషముతోఁగాంచి] తనలో

ఉ॥ బంగరుమై మెఱుంగులెల ♦ ప్రాయపుసోయగముల్ పిసాళివా
 సింగనుమేల్ హూయల్ దనరు ♦ చిత్తజరాణియనన్ జెలంగు చి
 త్రాంగదకేలుఁబట్టితిఁ గృ ♦ తార్థుడనై తినటంచు నెంచ మీ
 తెంగద కృష్ణసోదరి ప ♦ రీత మహాద్భుతమోహవై కృతుల్॥
 [ప్రకాశముగా] మిత్రమా! మంచిదారిఁజూపితివి. ఇక నేనిందుఁజేరి
 యెటులైన నక్కాంతాలలామం బరిగ్రహించి పుట్టుకకుఁదగిన మురు
 వుఁగూర్చుట యుక్తము. అయిన నాకాత్రిలోకనుందరి యెట్లుచేకూ
 రఁగలదు ?

మై— కం॥ బూటకములాడ నేటికి
 పాటిగనిఁగాంచి నంత ♦ బాళిఁగొనిరా
 నోటివలరాజుతూపులఁ
 గాటులనొందు నిజంబు ♦ గాఁ జెలికాఁడా!

అ...(చిఱునవ్వుతో) మైత్రేయా! పరియాచకమాడెదవా.
 మై...పరియాచకమేమున్నది. నేనును నీవలె నాట్యాచార్యుని కూతును
 వర్ణింపుచుండుటలేదా భగీరథయత్నమున నీకబెండ్లాడనా? ఆకన్నెకు
 నేను మన్మథునిలాగునఁ గనబడుద్యునటనియును నాపై నాపె కన్నే
 సినదనియును నిరుగు పొరుగు వాళ్ళందఱుందురు.

వి...[ఎకసక్కెముగా] నీవువలచినయామె యంతరూపవతియేమి?

మై...రూపవతియేమి నాకనులకుఁ బ్రత్యక్షరంభ.

అ...మైత్రేయా! మీరిరువురనురూపులై యుందురు. ఆ దేవకీతనయకు
 ను నాకును జాల యంతరముగలదు.

తే॥ గీ॥ పరువమగుదొండపండఁట ♦ భామమోవి
 విద్రుమఫలంబులంట య ♦ వ్వెలఁదిపదము

సకనిక రేప్పితార్థములఁ జక్కఁగఁ గూర్చుచునుండుఁ గేశవుం
డకుటిలమైనభక్తి దహఁ రాంతరమందునఁ గొల్పుమాతని॥

దీననీకుఁగల్యాణముచేకూరు

అ...మిత్రమా! మేలుగఁ జెప్పితివి. ఇపుడే యద్దేవుని భజించెద.
(భక్తితో నంజలి ఘటించి)

పృథ్వీ॥ నిరంతరమహంభజే మనసిక ప్రష్ణకల్పద్రుమం

రమారుచిరవల్లరీ లలితబాహుశాఖోజ్జ్వలం

ఉదాత్త ఫలతుష్టశిష్టశుకభారతీ విభ్రమం

సమస్త జగదుత్సవాస్పదగరిష్ఠమూలాశ్రయం

అచెలికాఁడా! ఇంక నీ యుపదేశంబు సల్పెదను. నీ వింక విశారదుని

తో నింద్ర ప్రస్థంబుఁజేరి సోదరులకు నాసేమంబుఁ దెల్పుము.

మై—యాత్రలో లంకణములు మాపాలు. ద్వారకలో లడ్డుకములు నీ

పాలు ఇంతతోమాకు సెలవిచ్చితివి. ధన్యులము. కాని నీవిపుడే నా

యుపదేశంబు సల్పవలయును.

అ—అట్లే చేసెదను. కనుము.

[నిష్క్రమించి యతియై ప్రవేశించును]

మై॥ వి—(తలయూచి సంతసముతో నిష్క్రమింతురు)

యతి—[పరిక్రమించి పాఠజూచి] అదియే ద్వారకానగరభూషణంబు

గు యాదవుల రాచనగరు.

(వినుట నటించి)

అపుడే రామకృష్ణులార్థానిఁ జేరినట్లు మాగధులుద్వోషింపుచున్నారే!

నేనును బిరానవారలఁజేరెదను. (పరిక్రమించును)

1 (రామకృష్ణులు సింహాసనములందుఁ గూర్చుండి ప్రవేశించి యుందురు)

బ—[అహ! నేఁ డెంత సుదినము]

శా॥ కౌరవ్యాన్వయసింధురత్నము లనఁ ద్వాంభీర్యవారాశి పృ

థ్వీరాజన్యకులైకశేఖరము నాఁ పేరైన శిష్యుండు గాం

బోకడఁచెద. (కొంచమాలోచించి) ఇపుడిట్లు సెప్పెద. (ప॥) (సా
భ్యసూయముగా) అన్నా! నీ వెన్నిన దుర్యోధనుని వన్నెలన్నియు
నేవిన్నవే క్రొత్తవికావు. నీవు నుడువని కల్యాణగుణంబులింకను
గొన్నికలవు వినుము.

తే॥ గీ॥ తనకు విలుఁబట్ట నేరాదు ♦ తండ్రిగుడ్డి
తేరుగడపరి. కొడుకుతోఁ ♦ దెగనిచెల్మి
దుడుకు సేతలలో మేటి ♦ పిడుగుపేరు
చెల్లు దుర్యోధనుఁడు మన ♦ చెల్లియలకు॥

వెండియు వినుమిఁక నతఁడేట్టివాఁడైన మనకేల యాతనిగోల. మన
బంధువులగు పాండవులకుఁ బగతుఁడు కావున మనకుఁ బగతుఁడేకాని
బంధువు కానేరఁడు. ఇఁకనరచేతనున్న వెన్నముద్దఁ గానక తిరుగు
వానివలె మన చెల్లెలికిం దగిన వరుఁడెవఁడందు వేని వినుము.

చ॥ పసితనమందనిక, ద్రువదుఁ ♦ బట్టె నెవండు గురుప్రతిజ్ఞకై
కసిమసఁగెక మహాస్త్రమునఁ ♦ గాన నెవండర రేయి భేచరుక
వెసర్పుషయంత్రముక విఱుఁగ ♦ వేసిన్మపాత్మజఁగాంచె నెవ్వఁడా
లసదసమానవిక్రమవిలాసభ ♦ రాలసుఁ డర్జునుండగుక॥

మఱియును,

ఉ॥ కాంతులకాకరఁబతఁడు ♦ కాపురుషాళికిమిత్తి పావన
స్వాంతులఁదన్నదాత నయ ♦ వార్ధి దురంతవిపత్కదంబక
శ్రాంతుల యూతగోల రణ ♦ చాతురిలో రఘురాముఁడారయక
గుంతి తృతీయనందనుఁడే ♦ కోమలికిక దగుజోడు చూడుమా!

ఉత్సా॥ వినుము! దేవ! మన సుభద్ర ♦ విజయుఁగూడి రాజిలుక
మన సుభద్రఁగూడి విజయ ♦ మనుజభర్త భాసిలుక
కనఁగ వీరి యోగమలరు ♦ కనకరత్నయోగమై
కనకయుక్తరీతి నన్య ♦ గతిఁ దలంపఁ జెల్లునే

౧౭ చెల్లెలి వలపులు క్రీడియందునను గ్రీడివేడుకలు చెల్లెలియందును వఱ

లుచుండుట విన్నవెతివా! విజయకాంక్షిణియగు మన చెల్లెలి
దుర్యోధనునకుఁగట్టుట కాకిముక్కున దొండపండుఁ గట్టుటకాదా! ౧
ఇక మన మందులకు సాహసించినను జగద్విజయుఁడగు నవ్విజ
యుఁడు పేక్షించి మిన్నకున్నఁగాక చలమూనిన శక్తులమా?

బ—(తలపంకించి) చలమూని యేమి సేయును. ౧౬

కృ—మనలను జయించి తన మేనమఱఁదలిఁ గొనిపోవఁగలఁడు.

బ—(రోషక్రోధములతో) అహంకారమిట్లు ప్రేరేపించుచున్నది. [కృ ౧
ష్ఠుని నిరూపించి) ఓయిపాండవపక్షపాతీ! వృధావచనహేతీ! కలలో
నైననట్లు దలఁపకుము. పాండవులు చుట్టాలైనయెడల రారాజు
నాకు నెయ్యుఁడు ఎందునేనిఁ జుట్టలకన్న నెయ్యురే మొదలఁబేర్పొనఁ
దగినవారు. మఱియు నీ వెనువెంటఁదిరుగుచు నీ కూడిగంబుఁజేయు
కవ్వడిగుణంబుల నింత పొగడవలయునా! నేనెఱుంగనిది యేమున్నది.

తే॥ గీ॥ పట్టణంబుల బిచ్చముఁ ♦ బట్టి పొట్ట

నింపికొనినట్టివారు వ ♦ నీతలముల

కందమూలాశనముల నా ♦ నందపడిన

వారునుం గారొ యీ పాండ ♦ వప్రముఖులు॥

నాఁడీ కవ్వడికి మగతనము లేకుండెనా ! ఉండియే కారడవులలోని
కందమూలంబుల రుచులెఱుఁగఁగోరి యట్లుండెనా ! తల్లిపుట్టింటికత
మేనమామ కుపస్యసించినట్లు నాకా? నీవీ నీతులు చెప్పట. ఇకఁ
జదువులజాణయైనను జేటుపాటెఱుంగని ముద్దయ సుభద్ర తలఁపు
పాటిసేయఁ గూడునా! వెండియు నీవన్నయట్లా కిరీటి సమరంబునకే
పాలఁబడునేని యపుడే మదీయాభీలహల కౌశలంబు విశదంబు
గాఁగలదు.

ఉ॥ ఎన్నఁడుకాని సంతమన ♦ మేగి దివాకరు ముంచివేసినన్

బన్నుగ నెన్నఁడేనియును ♦ బర్హతముల్ భిదురంబు నొంచినన్

జిన్నతనంబుఁగేసరికిఁ జేసిన ♦ నేనిక యెన్నఁడేనియున్

నన్ను జయించు చందము క ♦ నంబడుఁగ్రీడికి నాఁడు పోడిగన్॥

కృ—(చిఱనవ్వుతో) అన్నా ! ఆ పాండవుల యుల్లము తెఱఁగు నీ కె
టింగించితిని కాని నా తలంపది కాదు.

బ—నీ తలఁపు నాకుఁ దెలియునులే.

ఉ॥ అక్కసుదీఱఁగా తనదు ♦ నన్నలఁదమ్ముల నక్కిరీటి దా
నెక్కిని ద్వారకాపురిని ♦ నెట్టనముట్టడి సేయఁగల్గినన్
జక్కఁగ నీవు చెల్లెల్లధ ♦ నంజయు పాలొనరింపఁ బూనినన్
నిక్కము నిల్వరించి కురు ♦ నేత కొసంగెద ముద్దుచెల్లెలిన్॥

కృ—అన్నా ! ఇంకను నా మనసు గుఱుతింపవా ! అన్నదమ్ములమగు
మన కొండొరులకు భేదము కలుగునా ! నీ సంకల్పమే నామనో
హితము.

గ—అట్లయిన మంచిదే !

యతి—(సమీపించి)

కంచుకీ !

కృ॥ (ప్రవేశించి) దివ్యసుందర విగుహుండగు తపసి యొకఁడిటకు వ
చ్చుచు నన్ను బిలుచుచున్నాఁడు పలికెద. (సమీపించి) అయ్యా !
యేమి సెలవు.

య—యతి యొకఁడు విచ్చేసెనని మీదొరలకుఁ జెప్పము.

కృ—చిత్తము. (రామకృష్ణుల సమీపించి) భర్తలకుజయము, తపసి యొ
కఁడు ద్వారంబున నున్నాఁడు.

బ—ప్రవేశ పెట్టుము పొమ్ము. (కృష్ణునితో) శ్రీకృష్ణా ! మనమా పరి
వ్రాజకు నెదుర్కొందము పద.

కం—(నిష్క్రమించును)

యతి...త్రొంచపదవృత్తము.

నీరజనేత్రా, వారిదగాత్రా, ♦ నిఖిలసుకవినుత ♦ నిపుణచరిత్రా,
మారనిదానా, సూరినిధానా, ♦ మహితదనుజగణ, ♦ మరణ విధానా
శ్రీరమణీశా, సింధునివేశా, ♦ శ్రీతజననికరదు ♦ రిత తతినాశా
సారవివేశా, పాలితలోకా ♦ శమదమఘనముని ♦ జనహృదయాకా॥

బ॥ కృ... (యతిని సమీపించి) యశీంద్రా! వందనము.

యతి... నారాయణ నారాయణ,

బ... (భక్తితో) మునికులతిలకా! ఈపీఠము నలంకరింపుఁడు.

యతి... (కూర్చుండి) మీరును గూర్చుండుఁడు.

బ॥ కృ... (కూర్చుందురు)

బ... ఉ॥ ఎందుననుండి యీనగరి ♦ కిప్పుడు వచ్చితి? రిందునుండి ముం
దెందున కేగుదెంచమది ♦ నెంతురు! మీతిరునామమెద్ది? యె
డ్డెందు వసించువారలు? య ♦ తీశ్వర? మాకెఱిగింపుఁడయ్య మీ
చందము నందముగనఁగ ♦ సంతసమొందుచునుండె మామదుల్

య... యాదవచంద్రమా! నేనరుండను ఋషిని, నాయాశ్రమము హి
మాచల పాఠము, శక్రప్రస్థము, భూప్రదక్షిణ నియమంబునఁ
దీర్ఘముల ననేకంబులను సేవించి మార్గవశమున మిమ్ముఁగాఁచ
నిటకు వచ్చితిని.

బ... (సంతోషముతో)

క॥ ధన్యుడనై తిని కులమది
మాన్యతఁగాంచెను యశంబు ♦ మఱియనితరసా
మాన్యంబై వెలసెను సా
జన్యనిధి! మీరలిటకుఁ జను ♦ దెంచుటచే॥

య... యాదవమూర్ధన్యా! ఇట్లు పరస్పరమనుకొనఁదగినదే, మీరస
మానతేజోనిధులు. దేవతాత్ములు.

తే॥ గీ॥ కుమతులనుగూల్చి ధర్మంబుఁ ♦ గుతలమందు
దిట్ట మొనరింపఁ గాఁగదే ♦ పుట్టినార
లీర లీయనఘుఁడు విష్ణు ♦ వీవొ యాది
శేషమూర్తివిగాదే? ని ♦ శ్శేషితారి!

బ... [పట్టరానిసంతోషముతో] మునికులతిలకా! మీవాక్కులమృతల

హరులు, ఇంకఁ దాము సేవించిన తిరుభూములను గొన్ని సెలవిచ్చి
యీవీనుల కుతుకంబుఁ దీర్చెదరా?

య...చ॥ మలయగిరిఁ గుమారగిరి ✱ మాల్యవద్రుని గంధమాదనా
చలమును శ్రీగిరిఁ దుహిన ✱ శైలము వింధ్యనగంబువెంకటా
చలమును గాళిమాయను విశాలనయోధ్యను నింక మేదినిఁ
గలసుకృతస్థలంబులను ✱ గాంచితి నన్నిటిఁ దాళకేతనా!

౨ బ...(తనలో) ఏమి నాయదృష్టము. కల్పభూజముగదలివచ్చి పెరటిఁ
జేరినపగిది నప్రయత్నంబున నీయగణ్యపుణ్యండు సేకురె. ఇంక వీ
రిఁ కన్నుల కర్వుఁడీఱనిటఁ గొంత కాలంబుంచి వీరివలనఁ దత్వసం
కేతంబుల నారసినఁగదా. నాజన్మసాఫల్యము. (ప్ర)కాశముగ) తపో
ధనమంజూషా! ఒక మనవి.

య...నిస్సందేహముగా నడుగుము.

బ...మా యెడఁ గరుణించి యీరాఁబోవు చాతుర్మాస్యవ్రతంబు, నిటఁ
గడిపి మమ్మింకను గృతార్థులను గావింపఁ గోరువాడ.

య...బలదేవా! తపసులు ప్రతిక్షణసంచారులని యెఱింగియు నీవిట్లు
గోరుట తగవా?

బ...తపసిమానికమా! దాసులకోర్కెఁ దీర్పనుండెడు కాలము సయితము
గణనీయమా? తొల్లివసిష్ఠాదులు నెలలకొలఁది రాజమందిరంబులఁ
గాపురంబుండరా?

య...ఆ మునులు వేఱు మేము వేఱు.

బ...(నిర్వేదముతో) అయినచో మాయభీష్టంబంతరింపవలసినదియేనా?

౧౬

క॥ “పెరుమాళ్ల సేవకన్నను

వరవైష్ణవమణులసేవ ✱ వాసిఁ గొను”నం

చెఱిగియిటు దేవురించితిఁ

బలపుము మామీఁద నెనరు ✱ భవ్యవిచారా!

య...కామపాలా! ఇక నిరోధింపఁజాల నీయభీష్టము తీరగుఁగాక.

బ...ప్రియము. ప్రియము. (కృష్ణునితో) తమ్ముడా! ఇమ్మహనీయునకుఁ సేవఁజేయ నెవ్వరి నియోగింతము.

కృ...దాసజనమ్మునకుఁ గోడవా?

బ...నవుకరులు కొలువునకై కాక భక్తినిష్ఠులై వీరిచిత్తానుసారంబుగ సేవల నొనర్చుదురా? మఱచితి. దేవబ్రాహ్మణగురుపూజాలోలయగు సుభద్రను నియమించి యామెగృహారామంబున సామిక్ర బ్రవేశముఁ గావించెదను.

య...(తనలో) బలరాముని పన్నుగడను జూడఁగా నాభాగ్యరేఖ ఫలించెడునట్లున్నది. దేవబ్రాహ్మణగురుపూజాలోలయను విశేషణము వెండియు నావరవణిణి జాత్యుత్తమత నెఱింగింపుచున్నది.

కృ...(జనాంతికముగా) అన్నా! ఏల? యిట్లు విచారింపక మాటాడెదవు

తే॥ గీ॥ కొమరుప్రియము సొబగులఁ ♦ గుల్కురీవి

మెఱయు కన్నియచెంగట ♦ మేరమీటి

కొమరుప్రియము సొబగులఁ ♦ గుల్కురీవి

మెఱయు నీనరఋషి నుంచ ♦ మెలఁకువగునె॥

బ...(కోపముతో) ఏమీ నేనే విచారింపకమాటాడితినా?

ఉత్సాహ వృత్తము, } వీరునిర్జితేంద్రియులు వి ♦ వేకమతులు సద్గుణా
ధారులిట్లు వీరిననఁగఁ ♦ దగవె యఘముగమ్మదే
ధారుణీశసుతలు తొల్లి ♦ తాపసులభజించి చె
న్నారు కోరికలనుబడసి ♦ యవనిఁ గొనరె కీర్తులన్

“మున్నుమనమేనయత్త కుంతిదేవికడ దూర్వాసుం డెన్నియో దినంబులు వసించె” నని వసుదేవాదులు సెప్పఁగా వినకుంటివా?

కృ...అన్నియును వింటిని నాటికాలంబిదికాదు కాన నీవేమనినను నా మనంబందుల కొప్పదు.

ఉ॥ వేలకొలందిగామన ని ♦ వేశనమందుఁగలారు బానిసెల్
వైశమయందు నేర్పరులఁ ♦ బంచి యతీంద్రునిఁ గొల్వఁజేయఁగాఁ
బోలునుగాని చెల్లియలి ♦ పొంతవసింపఁగఁ జేయఁ జెల్లునే
యాలరిచెయ్యుగాదె “నిజ ♦ మాడిననిష్ఠుర”మంచు జంకినన్॥

బ... (తనలో)దుడుకుతనము మీఱుచున్న దే, (ప్ర)కాశముగా)పూనికతో

ఉ॥ ఆలరినొదుగాక పర ♦ మార్థ మెఱుంగనివాడనొదుగా
కాలలనాని కేతనవనాం ♦ తరమందున నుంచవాడనే
నీ లలితప్రభాకరుని ♦ నీ గుణమండను నీయతీశ్వరున్
బోలదటంచు నీవు ♦ పొరపొచ్చేములాడినఁ జెల్లదో హరీ॥

కృ... (కపటకోపముతో) అన్నింటికిని నిట్లు పెడకయ్యముగావించుచు
న్నావు. అయిన నట్లేయుంపుము. విపరీతంబుగఁ బరిణమించినఁగదా
నాపలుకులఁ దలంతువు.

బ... తలఁచినఁదలఁతునులే (కంచుకితో) కంచుకీ! నీవిప్పరమపురుషున్
జెల్లియ సుభద్రకడకుఁ గొనిచని వీరుతపోధనులనియును గొలఁదిది
నంబులు నీమందిరవనంబున నుందురుకావున వీరిమనంబరసి కైంకర్య
ముఁజేసిన నీయభీష్టంబులీడేఱుననియును నేప్రొద్దును వారికి సహచా
రిణివై యుండుమనియును నిట్లు : మీయన్నలానతిచ్చిరనియును జె
ప్పి వీరినటనుంచిరమ్ము. (యతితో) స్వామీ! తామటకు విచ్చే
యుఁడు.

య... నారాయణ. (కంచుకితో నిష్క్రమించును)

బ.... కృష్ణా! మనమిఁకఁగొల్వఁ జాలింపుదము. (నిష్క్రమింతురు)

ఇది తృతీయాంకము,





సు భ ద్ర క ల్యా ణ ము

చ తు ర్థాంక ము,

(తెరలో)

శా॥ నీరంబుల్ గొని చెట్లనీడలను నెం ♦ తే విశ్రమించెన్ బసుల్
నీరేజాకరముల్ మహాష్టభర పా ♦ నీయంబులై యొప్పై జె
న్నారెన్ ధార్మికసత్రశాల లతిధి ♦ వ్యాప్తంబులై భూభూ
గారద్వారములందు జగ్గీసమయ ♦ క్వాణంబులే పొందెడున్॥

(ఇది చూళిక)

(అంత యతి భోజనముచేసి కమండలువుతోఁ బ్రవేశించి)

తే॥ గీ॥ యతినని సుభద్రచెంత నన్నరయక హలి
యుంచె, మించె మరుఁడు వల ♦ పించి నట్టి
భామయే యొంటిమై జాలఁ ♦ బ్రమదమెసగఁ
నారగింపఁగఁజేయఁగ ♦ నగునె యొర్పు॥

ఆహా! భూలోక రాకాసుధాకరములుల నేకాక రసాతల సంచారిణు
లగు బింబాధరలఁ బెక్కండనుఁ గాంచితిని గాని యుత్పల్లకమలామోద
యగు నీ శుభాంగి పాటి బోటి నెందును గానకుంటిని.

ఉ॥ చందురు చంద మెందులకుఁ ♦ జాలనిదంచు వచించు ముద్దుమో
మందముపాఁప తేఁడు సరి ♦ యా సిరియారు మెఱుంగువేళికిన్
పందెమువేసి గెల్చు నల ♦ వాలుగు సోగల కన్నెడంగు లా
చిందము విందుమే కుతుక ♦ సెందిన భాగ్యము నొందులెన్నఁడున్॥

క॥ కుందనము మేను ముత్యము
 లందగఁగొను పలువరుస త ♦ శత్రువులు పొగ
 ద్దందనరు తమ్ములేనిఁ బ
 నందగు సుందరి పదముల సరి ♦ రావచ్చున్॥

కొలఁది యెఱుంగక నేనీ సుందరి సింగారంపు తేకల లెక్కిడఁ
 బూనఁగా నదియెట్లు సాధ్యమగును. ఇఁక నేనీ లావణ్యనిధి గాంచుట
 తీర్థయాత్రా ఫలమే. కాంచిన నేమి కామబాణానలంబేచి మనస్థైర్య
 స్తంభమున్ గాల్చుచున్నది.

తే॥ గీ॥ చారుముఖపద్మ కుంతలఁచంచరీక
 భుజనవమృణాళ లోచనాంధజవతంస
 ప్తళితరంగాభిరంగ లా ♦ వణ్యసరసి
 హళిఁదేలిన మారళ ♦ రాగ్ని యడఁగు

అది సులభమా ?

ఉ॥ అందనిమాని పండ్లయెడ ♦ నానవహించి కరంబుసాచి తా
 నొందుఁ బరాభవంబు నరుఁ ♦ డొయ్యన నేనటులా, లతాంగిపై
 RL డెందమునిల్పి మాటికిఁ గ ♦ డిందిగ “గొంతెమకోర్కె” లొందనా
 చందనగంధి సేకురునె ♦ చాలఁగనే నపహాస మొంద నే॥

దుర్లభంబైన నేజీవించుటెట్లు? నానాటికి వలపగ్గలమై యేను నీవను
 ప్రాప్తించిక జ్ఞానంబుఁ బోనాడుచున్నది. ఇట్లు విశేషకాలముగడుపుట
 దుర్భరము: ఇఁక నన్నిటికిని నాశిత రక్షకుఁడు కృష్ణుఁడు కలఁడు.
 లేదా, కృష్ణకుమారుఁడు మన్మథుఁడు కలఁడు. భగవన్, కామదేవ!

చ॥ కనికరమింతయైన మదిఁ ♦ గానక మాటికి వాడితూపులన్
 గొనియిటు గుప్పటేమిగుల ♦ గొప్పగ నెంచెదెమించుబోడి నె
 మ్మనముఁగరంచి కూరిచిన ♦ మాటయు నుండదె? పట్టుఁబట్టినన్
 జెనకఁగలేనె? నీరిపు న ♦ జేయుని రుద్రుని నేని వీకమైఁ

మోసము దేవకీకుమారి యిటకు వచ్చు వేళయైనది. నా యీ తల
పోత యక్కోమలి వినకుండుఁగాక ఇంక యథాపూర్వంబుగ నీ యశోక
వృక్షంబునీడఁ జేరెదను. నారాయణ, నారాయణ (దృష్టినుంచి తనలో)
అహా వచ్చుచు నేయున్నది.

(సంతోషముతో]

సీ॥ గిల్కుగిల్కునుపల్కు ♦ బెళ్కుఁగులెడుకల్కి
తళ్కుందియలహాసు ♦ దారిఁజిల్కు
రంగారు మేలిమి ♦ బంగారుకొంగుల
చెంగావిచీర మే ♦ ల్సిరి చెలంగ
చిన్నారి వన్నెల ♦ గొన్న ముత్యాలపే
ర్వన్నెలు వెన్నెల ♦ చెన్నుఁబన్న
గుప్పగుప్పనఁ దావు ♦ లొప్పుకప్పురపుగం
దము చందమారామ ♦ తలముఁ గప్ప

తే॥ గీ॥ గొప్పకప్పునెఱుల కొప్పు ♦ నొప్పు జాజి
పుప్పములదండ మేటి తా ♦ పులను గుప్ప
వలపు కస్తూరి చుక్క బ ♦ ల్వలపుఁ గొలుపఁ
జిలుక చేజేరి రాఁదారఁసించె నారి॥

(యథోక్తముగా సుభద్ర) ప్రవేశించి యించుక విచారముతో
తనలో)

సీ॥ కఱవాయె నీరాక ♦ భరమాయె మరువీక,
దరమా యబలనోర్వ ♦ ధారుణీంద్ర
నీలీలలను వీణ ♦ నేలీలఁ గొనిరాణ
నేవేళఁ గడపుదు ♦ భావజాంగ
రారాజునకు రేవ ♦ తీరాజు ననుబల్కి
నేరోజుననొ యీయ ♦ నెంచుదేవ
నినునమ్మి యీజీవ ♦ మును నెమ్మిగాఁ బ్రోచు
దును జమ్మి రాజన్య ♦ తుహినధామ

తే॥ గీ॥ మారునకు మాటుగాఁగ వే॥మాటు సృపకు
 మార! పూజింతు నిను బూర్ణి॥మారజనుల
 సారతరమేదురకృపాను ♦ సార! వికచ
 సారసాంబక! రమ్ము వే ♦ సారక వెస॥

(సందేహముతో నెడమకన్నదరుట నటించి)

తేగీ గీ॥ వామలోచన మదరెను ♦ బాటయందుఁ
 బక్తితీర్చెను కనఁబడెఁ ♦ బాండువృషము
 రుక్మిణీ సత్యభామలు ♦ రుచిరవచన
 ములఁ బఁకిరింట నిందలి॥ఫలమిదేమొ॥

[ధైర్యముతో) కానున్న ఫలమగును. ఇంచుకఁ బరిక్రమించియతినిఁ
 గాంచి సందేహముతో)

ఉ॥ కాంతునిరూపరేఖల వె ♦ కన్నడు నీయతి యందదేమొ నా
 స్వాంతములోనఁ గూరిమియుఁ ♦ జాలఁగ నీతనియందుఁ గ్రాలు శు
 ధ్ధాంతమునందు నావదిన ♦ లాడిన మేలములే నిజంబొ నా
 పంతముఁదీర్పఁగాఁ గడఁగి ♦ వచ్చెనొ మచ్చికకాఁడు మెచ్చఁగన్॥

అట్లు గాకున్న

ఉ॥ ఈ నగుమోము సోయగము ♦ లీ వగఁడాఁగునిగారి చూపు బా
 గీనునుమేని మేల్మెఱుఁగు ♦ లీసుధఁ జిల్కెడు పల్కు బెల్కు తీ
 రీనయగారివర్తనము ♦ లీయెలప్రాయపు రామణీయకం
 బానరునందుఁగాక నిక ♦ నన్యుల నొందుట యెందు విందుమే॥

ఉల్లమా! ఏల యీలీల బేలవయ్యెదవు. తపసియే నీ జీవితేశ్వరుఁడేని
 నీయన్న లెఱుంగకుందురా? ఎఱిగిన యెడ వీరి నొంటిగ నీ యొద్ద
 నుంతురా? ఇంతయేల ఆర్య పుత్రున కీ సన్యాసివేషంబేమి లాభకారి?
 నిక్కంబుగ నితఁడు జడదారియే వెగ్గలంబగు వలపిట్లుపన్నించు చున్నది.
 తారసించెదను. [సమీపించి భక్తితో) తపసిమానికమా! జోహారు
 సేయుదాన.

అతి—కల్యాణమగుఁగాక.

సు...సామీ! ఈనాటి ప్రదోషపూజకుఁ గావలసినవస్తువులెన్ని?
యతి—కావలసినవస్తువులా. (మందహాసముతో)

క॥ దండలనుఁ గడుసోయగ

పుండాలు మెఱుంగును వల † పునుగలచెండఁ

దండిగ మధురిమకిర వౌ

పండును నిడుమావెనఁ ను † భద్రా! మాకు॥

సు...[యతిఁగాంచి మోమువంచి సాలోచనయై తనలో] ఏమిది యతి
యని మాయన్న లానతియిడినట్లు సేవలఁ గావింప నితఁడు దృష్టి
వ్వాగ్వైఖరులఁ దనవికారంబుఁ గనఁబఱచుచున్నాఁడు. నిర్ద్దంబగు
నాడెందంబునందునను నీతనియందీసుకలుగక ప్రేమయే పెరుఁగు
చున్నది. ఇతఁడు నాజీవితేశ్వరుఁడుకానిచోఁ జొరవగా నిట్లుమాటా
డ నాయుల్లంబునకు శాంతిపొడమదు.[ఇంచుకయోజించి] చిత్తమా?
ఏల నీకీత త్తటము ఇదియెల్ల సహజ మన్నధబాధితంబవగు నీవికారమే
కావున సామియెడ నేరము సల్పకుము. (పుష్పాదులనిడును.)

యతి—[తనలో] సొంతముగా నీకాంతమంతనంబు నెఱింగినయెడల
భవితవ్యతనుగుఱించి యోజింపనగును. కావున ప్రియవచనంబుల
నద్దాని నారయుదును. (ప్రకాశముగా) దేవకీకుమారీ! అనుదినము
నీవు సేయుచున్న యుపచారంబులకు నాడెందమానందంబునొందినది.
నీకుఁగలకోర్కెలేవేనిఁ దెల్పినచో వాని సిద్ధింపఁ జేసెదను.

సు—(సిగ్గుగల సంతోషముతో) దేవరకరుణయే.

యతి—మేలుమేలు.

వసుంధరావృత్తము. కలాపూర్ణ!యిటులన్నఁ † గనఁజాలనా
కులాలంకృతివటంచు † గుఱుతించితిన్
లలత్పద్మహిమపాండ్య † లఘుకీర్తిపే
శలున్ భర్తఁగొనెదీపు † సరగన్ దగన్॥

సు—[సిగ్గుతో సంతోషముతో తనలో] పాండుకీర్తిపేశలుండనిన

సమాసపదంబు తత్పురుషవచనమో లేక కర్మధారయమో తత్పురుషవచనంబై నఁ దత్పురుష వచనంబగును. మఱచితిని, తపోధనులు త్రికాలజ్ఞానులు నావలపులకాని సేమంబీసామిచే నరయుదాన, (ప్ర)కాశముగా) సామీ! యొకవిన్నపము.

యతి—సందియమునువీడి యడుగుము.

సు—తామొనరించిన తీర్థయాత్రలో నేయేపుణ్యభూముల నేయే పట్టణంబులఁ గాంచితిరో?

యతి—కాంతా! కాశీ రామేశ్వరాది పుణ్యక్షేత్రంబుల గంగానరయూ కావేర్యాది మహానదుల, బదరీ నైమిశాది పుణ్యవనంబుల నతిభక్తి భజించితిని. శ్రీశైల, వెంకటాచల, హిమాచలాదుల సేవించితిని రాజధానులఁ జాలఁజూచితి. లెక్కొడనేల! పుణ్యతీర్థస్థలంబుల నన్నింటినిఁ గాంచితిని. సువర్ణముఖీసేవనంబిందు రమణీయముగాఁ గన్పట్టినది.

సు...[తనలో] కడపటిపల్కు లొకభంగిగా వినఁబడినవి. అరయుదును గాక. [ప్ర) సామీ!

శా॥ ఏదేశంబున వృష్టిదోషములు లే ♦ శౌంధున్ బ్రజారిష్టమున్
లేదేదేశమునందు శ్రీరమణి దా ♦ లీలామతిన్ వాసమున్
బాదున్ గొల్పె నెటన్ బరాక్రమకళల్ ♦ ప్రాముఖ్యముంజెందునో
యాదేశంబును బాండురాజతనుజ ♦ న్మావాసమున్ గంటిరే॥

య—అవు నింద్రప్రస్థదేశంబును గాంచితిని. కాంచిన నేమి?

సు— క॥ ధీరులు బలశౌర్యమహా

దారులు లోక ప్రసిద్ధ ♦ ధవళ సమజ్ఞా

ధారులు పాండు ♦ మహీంద్రకు

మారులు సిరకుశలులే! స ♦ మంచితచరితా॥

యతి—కుశలులే, అయినఁ బాండవులకుశలవార్త నీకేల? బాలా!

సు...దేవర! పాండవులు నాకు మేనత్తకొమరులగుట విచారించితిని, ఆపాండవులలోను

సీ॥ మగతాలఁ బగడాల † జగడాల నగఁజాలు,
 జగిఁగ్రాలుమైనిగ † నిగలవాఁడు
 తొగవిందుసొగసంది † తగవిందునిగఁబొంది,
 పొగడొందునెమ్మొము † జగులవాఁడు
 అలతుమ్మెదలదిమ్ము † నలుపమ్మ వెలిఁజిమ్ము
 బలితమ్ముకురులచె † ల్వమ్మువాఁడు
 లలిదేనియలనీని † వెలలేనివలపూని
 సొలపీనుపలుకు మే † ల్కులుకువాఁడు
 తే॥ గీ॥ పైఁడితామరతూఁడుల † పోఁడిమార్పఁ
 జాలువాలిక కేల్గవ † మేలువాఁడు
 వలపులకు నాటపట్టయి † వఱలువాఁడు
 కుంతికొండికకొమరుఁడు † కూర్మికొఁడు,

యతి—(తనలో)

క॥ మైగగురుపాటు నొందెను
 లేఁగులుకు మొగంబు ఘర్మ † లిప్తంబయ్యెన్
 నాగొనబు లెన్నుచెలికిఁక
 లోఁగూరిమియుండుటరుదె † లోలేక్షణకున్.

మున్నీద్వారకనుండి వచ్చెడు సర్వజనమును విశేషించి యగ్ని
 మిత్రుఁడును సుభద్రవిజయానురక్తయని పలుమాట నొక్కిచెప్పినను
 నేను నమ్మకుంటిని. ఇపుడీ కాంతామణియే తేటపఱచినది. ఇంకను
 డెల్లంబుగ నెఱింగెద [ప్రకాశముగా] [చిఱునవ్వుతో] కొండిక
 కొమరుఁడన విజయ సహదేవుల కిర్వురకు నర్థమువచ్చును. అందు
 నీవెవ్వనిఁగుఱించి చెప్పితివి.

సు—దేవా! మాద్రీకుమారుఁడుసహదేవుఁడు నాకు మఱిది మొదటివారిని
 గుఱించియె మనవి చేసితిని.

య...మొదటివాఁడగు యుధిష్ఠరునిఁగూర్చియా,
 సు...కాదు వారు నాకు బావగారు.

య...మఱియింక నెవ్వనిఁగూర్చి.

సు...కుంతీతనూజులలోఁ గనిష్టుఁడు,

య...అతఁడా! తెలిసెనులే, (సుభద్రతో] నీలాలకా! నీవాకవ్వడిని
వలచితివా యేమి? కూడదుసుమీ.

సు...(ఉలుకుతో) ఏల.

య...శృంగార రేఖావిభవంబుల నీకాతఁడు తగినవరుఁడుకాఁడు,

సు...సామీ! తమ పలుకువ్యాజనిందయందన్వయించు సర్వథా సుందరీ
మనోవిజయుండగు విజయునకు నేనీడు కాను గాని చుట్టటికమునైన
దలఁచి చేపట్టఁడా యని యెంచెద.

క॥ రూపరియని లేఁబ్రామ్యపు

చూపరియని హోయలఁ జిల్కు ♦ సోబగులకుఁ గడుకొ

దాపరియని నా బోంట్లకుఁ

గాపరియని విందు నతనిఁ ♦ గరుణా నిలయా!

య...[సంతోషముతో బౌరా! పలుకుల తీయందనము నారయ సత్క
వుల కావ్యంబులందరతి పొడుముచున్నది. డెందమా! ఇంక వందురకు.
ఏయమృతాధరకుఁ గరుణకలిగిన నీవీ విరహతాపంబునంతరింపఁజేసి
హాయి నొందెదవో యాసౌందర్యవారాశి కూరిమితో నీసోయగం
బుల నిపుడు గైవారముచేసినది. (ప్రకాశముగా) ముగ్ధా! నీ వన్న
టులే యొప్పుకొనినను బహుభామినీవరుఁడతఁడు నిన్ను వరించుటె
ట్లు? ఎట్లకేలకు నీ యనుతఁడాళిఁగట్టిన నీయందనురక్తుఁడగుట యెట్లు?

సు—మునిమందారా! నన్ను విజయుఁడు వరింపఁడందురా?

క॥ కనికరము డాసి కవ్వడి

నను జేయగలఁడు సుమి ధ ♦ నంజయగతఁగా

య—కాదేని?

సు— కనికరముఁ బాసి కవ్వడి

నను జేయంగలఁడు సుమి ధ ♦ నంజయగతఁగా॥

కావున ధనంజయ సాంగత్యము మాత్రము నాకుఁ దప్పదు. ఇఁకను వరించిన నాదక్షిణుఁడు నాయందుఁ బ్రియుఁడు గాఁడను సందియము నాకు లేదు.

సీ॥ వసుమతీముఖసతీః వ్యాసక్తుఁడుష్యంతుఁగూర్కిఁబెండ్లాడెశః కుంతలార్య
దేవయానాప్రమః దావహు నాయయాతినిఁగొనె శర్మిష్టః దివ్యచరిత
కోసలకేకయ ♦ వాసూత్కదశరథు, రక్తిఁజేకొనె సుమి ♦ తా సుశీల
రోహిణీప్రముఖావః రోధుని వసుదేవుఁ, బడసెనాతల్లిదేవకి గుణాధ్య

తే॥ గీ॥ ఆవరారోహలెల్ల నా ♦ యంతమేధ

లేనివారలె? విభవము ♦ లేనివారె?

గాసిఁజెందిరె? సుఖయశో ♦ గతులఁగనరె?

బహుకళతులఁ జేపట్టి ♦ భవ్యశీల?

(తనలో)

య...మనమా! నిర్మలంబగు నీ గుణోత్తమ చిత్తంబిపు డెఱింగితివి క
దాసుదినమిది. [ప్రకాశముగా] చక్కెర బొమ్మా! ఇంతటిపూనికయు
న్న నీ వింతదనుక నా నరులనేల చేపట్టవు!

సు...ఆర్యచరితా! గురుజనాంగీకారమునకై వేచి యిట్లున్నదాన.

య...ఇఁకను మాత్రము నీ గురువులు ప్రతికూలించిన నీ వేమి చేసెదవు?

సు...గురువులెల్లఁబ్రతికూలించెదరా? ఒక బలభద్రుఁడుప్రతికూలించును

య...బలభద్రుఁడేల ప్రతికూలించును?

సు...అతఁడు నన్ను దుర్యోధనున కీయ వలెనని పట్టుబట్టియున్నాఁడు

య...(మందహాసముతో) ఓహో! మంచిమనువు నాలోచించి నాఁడు
అందులకు నీ వొప్పవలసినదియే! దుర్యోధనుఁడనఁగ నేమని కొంటి
వి. రారాజు ఐశ్వర్యశాలి అర్జునుంగట్టికొనిన నీ వేమి పావుకొని
యెదవు!

సు...సామీ! ఆతని గొడవ నాకు వలదు. ఆతఁడు నాకు దాయ. నా
కర్జునుఁడే పెనుమిటి.

య...నిక్కముఁగాఁ జెప్పుము.

సు...నిక్కముగా, ముమ్మాటికిని.

య...వెట్టిదానవులాగున్నావు.

సు...ఏల ?

2 య...బంగారు పాటవేసి బ్రతుకి రాతిని మూటఁ గట్టుకొనుచున్నావు.

3 సు...లేదు, చిల్లపెంతును పాటవేసి విలువగల వజ్రమును మూటఁగట్టుకొనుచున్నాను.

య...ఎట్లు ?

సు... తే॥ గీ॥ వజ్రములచాలు మెయిడాలు * వజ్రములె న
ఖమ్మలగు, వజ్రములె రద * నమ్ములునగు
వజ్రములె, మేలిగొనములు * వంద్యచరిత
వజ్రకొమరుఁగు విను రాచ * వజ్రమతఁడు॥

య...నీవన్ని యతిశయోక్తులు.

సు...స్వభావోక్తులకుఁ గూడఁ దీసిపోవు నేమో

యతి...విలువగలనగలు పట్టుపుట్టములు ముత్యాలహారములనేకములు
రారాజును వరించినఁ బడయఁగలవు, మఱియు నీయిలాతలంబునఁగ
లరాణులలో నగ్రపీఠము నెక్కఁగలవు.

సు...సామీ ! నే నగలు మొదలగువాని నాసించుదానఁగాను. అట్లే
దొరసానులలో నెక్కుడుగద్దె నెక్కవలెనని యూహకూడనాకులేదు
రాజవంశ్యులకురువై నతొడవు విక్రమము అందసామాన్యుండ నెడు
కీర్తికిఁ దావలంబైన యగ్గీర్వాణరాజనందనుం బెండ్లాడెదను.

యతి...ఈలోపల మీ పెద్దయన్న రారాజునకిచ్చి పెండ్లిచేసిన నీ వేమి
చేసెదవు ?

సు...(విచారముతో) అందులకే లోలోపల మిడుకుచున్నదానను. ఆ
మిడిమేళపుదొరనన్నేచుటకై పుట్టెనుగాబోలు. కానిండు, అట్టితరు
ణము సంభవించినయెడల నప్పటి నాగోడు దేవరకుఁ జెప్పికొంటిని
గదా? ధనంజయాశ్రయమే. అట్లుకాక యిలాలోపల (ధైర్యముతో)

క॥ విజయుఁడు సముపాత్తజగ

ద్విజయుఁడు కృపఁదారసించి ✱ వే నన్నుగదా

గ్రజమతమునఁగొనిచనఁడా ?

నిజనిర్మలచరణగతుల ✱ నే విడఁగలఁడా ?

య... అట్లయిన నాతఁడిప్పటివఱకు నిన్నేల చేపట్టకుండె?

సు... ప్రస్తుతము నాదయితుఁడు వత్సరమునుండి స్వదేశమునువీడి తీర్థ
యాత్రఁ గావింపుచున్నాఁడు.

మత్తకోకిల. ఓమహాశ్మక ! పుణ్యభాజక ✱ యోజనీయచరిత్ర! సు
త్రామతేజ! భవాదృశుల్ సుకృతప్రభూతసమాగముల్
తాముగాంచిన పుణ్యభూముల ✱ దర్శకాధికసుందరున్
నా మనోహరు నానరుగనినారె? ✱ నాకికఁదెల్పరే !

యతి... [తనలో] ఇపుడేమనువాడ, నిజముదెల్పిన నిక్కుశల నన్ను గు
టితించి యాదరించునో వేఱుగాఁదలంచునో. (ప్రకాశముగా)

ధృవకోకిలవృత్తము.

మలయభూధరమందుఁ గాంచితి ✱ మందయానరో! నీమనః
కలితు, నేనతఁడన్వికారముఁ ✱ గానకుంటిమిచెల్పిమై॥

సు... (తనలో) రెండవపాదంబు తెఱంగు వేఱొకభంగిగాఁ బొడకట్టుచు
న్నది. అగుఁగాక. (ప్రకాశముగా)

మలయభూధర మెంతదవ్వు? సు ✱ మూరు మాదగువీటికా
లలితుఁడీయెడకిప్పురాకఁద ✱ లంచెనో మది నెఁచఁడో॥

యతి... మత్తకోకిలలు.

చానరో! యనుమానమేమిఁక ✱ సత్యమున్ వివరించెదన్
మాని సందియమున్ నిజంబని ✱ మమ్మునెమ్మదినమ్మినన్

సు... మానిచంద్రమ! దాసురాలను ✱ మానమొందునె మీయెడన్
పూనిప్రేమమతిన్ మదీయని ✱ భూతిబీజముఁ దెల్పినన్

యతి--సుందరీ! యిటనున్నవాఁడిఁకఁ ♦ జూడు నీహృదయేశ్వరున్
ముందఱన్ గలవానిఁగానక ♦ మోసపోవుదురేయిటుల్ ॥

సు— మందె మేలములాడఁ బాడయే? ♦ మాటికిన్ మునిచంద్రమా!
సందియంబడగంగ దేవర ♦ సత్యమున్ వివరింపుమా!

య—[తనలో] నాయందీ సుందరికిఁగల యనురాగవేగము నన్నిఁకఁ
గాలవిలంబముఁ జేయనీయదు. (ప్ర)కాశముగా)

శా॥ కాంతా! సందియమేల నిన్నుఁ దఱియం ♦ గాఁజేటి నీతోడ నే
కాంతంబందున నీ మనోగతము లా ♦ కర్ణించి గాంధర్వమం
దంతస్తాపముదీఱ నిన్దలయ జ ♦ ట్కాకారమున్ బూని శ్రీ
కాంతున్ వేఁడునరుండితండు సుమిరా ♦ కాపూర్ణచంద్రదాననా!

సు—[భయహర్ష లజ్జాకా)ంతయు నాకంపస్వేదరోమాంచితయునై తన
లో] ఏమి! నా జీవితేశ్వరుఁడా? ఐనచో నా భాగ్యరేఖ ఫలించెను
గదా. లేక కుటిలదానవుఁ డెవఁడేని నన్ను వలచివచ్చి యర్జునుఁడ
ననుచున్నాఁడా? అటులేని వీనియింద్రజాలంబున నాయన్నలు మో
సపోయి యుందురు. ఇందున నితని బెదరించి నిజం బరసెదను (ప్ర
కాశముగా) ఓ మాయపుజడదారి! గారడిమాయల మాయన్నల
వంచించి నా యంతిపురముఁ జేరి నాచే నూడిగంబులఁ గాంచి కడ
కిపుడు గవ్వడిన నెదవా శూరసోదరిననియును వీరభర్తృకాంక్షిణి
ననియును గుఱుతెఱుంగవా?

చ॥ ఎఱుంగవె? రామకృష్ణుల న ♦ హీనపరాక్రమశౌర్య జిష్ణులన్
దురమున మేటిగా వినవె ♦ దూరిత శాత్రవధాటి సాత్యకిన్
బిరుదపుధూర్తులన్ గనవె ♦ భీకరయాదవశూరమూర్తులన్
దిరమగు కీర్తినొప్పు వసు ♦ దేవుని నార్యునిగాఁ దలంపవే? ॥

మఱియును.

క॥ ఇట నెవ్వరు లేరని కద

కుటిల! తలంచితివి! చేరఁ ♦ గూడుదు రిపుడే

చటులారిమకుటఖండన

పటులాద్యులువేనవేలు ♦ పాలకభృత్యుల్ ||

య—(తనలో) ఆహా ముద్దయ నన్ను గుఱుతింపకున్నది వేగ నీ యుంగ
రంబున సందియంబుఁ బాపెద (ప్ర) యాదవకుమారీ !

తే॥ గీ॥ కాను గారడివాఁడను ♦ గాను దపసి

కాను రక్కసి నినుఁగోరి ♦ కారణాంత

రమున యతివేషినై న భా ♦ రతవిజయుఁడఁ

బాయుమీ సందియం బంగు ♦ భీయకమున॥

(కక్షపాలనుండి తీసి యుంగరమీయఁగా సుభద్ర యుంగరమందలి
యర్జున నామము నుంగరమున కనువగు వేలిఁజూచి పులకించి తనలో)
ఆహా ! ఎంతసుదినము ఎంత నా యవివేకము. కట్టెదురనున్న ప్రాణ
పతిఁ దన్నుఁ దాఁ దెలుపుకొనినంతవఱకుఁ దెలియలేకుంటి.

తే॥ గీ॥ ఆరగించెడుతటి మాట ♦ లాడుతటిని

నిదురబోయెడుతటి ♦ నొంటినిష్ఠనున్న

తటినిఁగని యార్యపుత్రుఁడే ♦ తప్పకితఁడ

టంచు నెంచుదు మఱి సంశ ♦ యిగుచుచుందు॥

ఆ సందియమునేఁ డార్యపుత్రుఁడే తీర్చి తన్నుఁ దాఁ దెలిపికొనియె

మ॥ అవధానంబునునొందుమా మనమ! సూ॥నాస్తా! క్షణంబూరకుం

డు వనంబోవిజనంబు నాదుసఖులున్ ↑ జూడంగరా రే లొకో

భవనంబారయ దూరమూర్ఖుఁడును శుం ♦ భత్పద్మబాణార్తుఁడై

కవయన్ గోరుటఁదోచుఁజిత్తము నెటుల్ ♦ గాపాడిరాపాడుదున్

నా యంతరంగమందు నాసర్వస్వం బీయన యధీనము చేసినను
గురుజనమున కెఱుకలేక గాంధర్వంబున కొడంబడుట రాచకన్నియల
కెక్కుడు పరువు కాదు, కల్లఁడుగదా కల్పతరువునకెనయైన చిన్నయన్న ॥

ఆతఁడే మేలుగూర్చు నేనికఁ నంతిపురమును జేరెద. [పరికిమించు చుండగా)

అ...(చే యొడిసి పట్టి)

ఉ॥ ఏటికియిమ్ముఁ జేరుటది ✱ యేటికి జాలము? బాలయేలుమా

రాటము నొంది యుంటిమి వి ✱ రాళికరంబు భరంబు సైఁప మీ
నాఁటికిఁబూర్తిసేయుము! ఘ ✱ నంబగు మారునియుగధాటి నా
మాటను విశ్వసించి కను ✱ మా! యనుమానము మాని మానినీ!

మురిపములమూటా! నిను నారాణిగ వరించి నీ సాహాయ్యంబున
నిమ్మారుని జయింపనెంచు నాకు నీకేలూఁత నొసంగవా? నినుగోరియే
కదా! నేనీ మాటువేసముఁదాల్చి నీకడ నిట్లు రహస్యంబుగ వేచియుం
డుట. విక్రమము తక్కియుంటిననుకొందువేమో! యాదవుల నందఱి
నోహటింపఁజేసి నిన్నుఁ గొనిపోయి రాక్షస వివాహం బాడఁగలను.
గాని త్రివిక్రముని యందలి చెలిమికి భంగము రాఁగూడదను తలఁపున
నిట్లున్నవాడ. ఇక ననంగుండును. దృష్టిపథంబునఁ బడకుండుటఁ
జిక్కక నన్నిట్లు గారించుచున్నాఁడు. ఇపుడు జగన్మోహనాస్త్రంబవగు
నీయవలంబనంబున వానిఁ బాఱఁదోలెదను, మాటాడవేల? కోపమా!
నిన్నే జీవధనంబుగ నమ్మి నాచరిత్రంబంతయు నీతోడఁ గడపనెంచెడు
నాయందిదితగునా? సిగ్గుపడెదవేమో దానితోఁ బ్రయోజనమేమి?
లాఁతివాడనా? చిన్నతనంబున మన మాడుకొనిన దాఁగిలిమూఁతలేనిఁ
దలంపునకురావా? అక్కటా త్రిపయెంతగొప్పదినిండుకూరిమి నాయందు
నుంచి నన్నువరించిన నిన్ను నిముసములోఁ దనకై వసంబు చేసికొని
మాటాడనీయకున్నది, దీనిఁ బాఱఁదోలుట కేమి యుపాయము! (చిలు
కను గని] రామచిలుకా! పనికిమాలిన సిగ్గునఁదోఁగు మీరాణికి బుద్ధు
లఁగఱపి నీవైనఁబల్కరింపఁజేయవా? మీ పూర్వులేకదా! తొల్లి రాకన్ని
యలఁ గఱచి కాంతులకుఁ గూర్చినది. నేఁడు నీచాతుర్యం బగుపఱచి
యా నాపల్కుల కుత్తరం బిప్పింపుము!

ఉ॥ కావలుఁడైన మన్మథుని ♦ కాటియఁగోరువలేక నీకడన్
నేవగమిఁజేయుంటి నను ♦ నీవిక శూరసహోదరీ! కృపన్
నావలవంత దీఱ్ఱుమను, ♦ నమ్మినవారల నెమ్మిఁగాచుటెం
తో విధిరాజకాంతలకుఁ ♦ ద్రోయకుమంచు వచింపు మింపుగన్॥

సు....(తనలో) ఇందుల కు త్తరంబీయకున్న నీతరుణుం డీతరుణంబున నన్ను
విడువఁడు. (ప్ర)కాశముగాఁ జిలుకతో) చిన్ని చిలుకా!

ఉ॥ జోతలఁజెప్పమా యిటకుఁ ♦ జూడఁగవచ్చిన ప్రేమకెంతయున్
జేతులమోడ్పులంచనుమ ! చెన్నఁటి మారునిచేతఁ జాలనే
గోతలనొందుచుండినను ♦ గూడునె చేకొనఁగా స్వతంత్రతన్
బ్రాతిగ నార్యులే మన వి ♦ వాహము సేయుదురంచుఁబల్కుమా॥

అ...ఓ నా రాణీ!

క॥ ఎప్పుడు గురుజను లెఱుఁగుదు?
రెప్పుడు సేయుదురు పెండ్లి? ♦ యేటికి మనకా
తిప్పలు గాంధర్వంబున
కొప్పుము దప్పింపు మంగ ♦ జోద్ధతి నిపుడే॥

మఱియును.

తే॥ గీ॥ వేళమీటిన పిమ్మట ♦ విందు భోజ
నమును రుచియింపదొక్క శా ♦ కముననైన
వేళకిడు భుక్తితనివి గా ♦ విచ్చునెల్ల
జనము “లాలస్య మమృతం వి ♦ షం”బనుదురు

RC sup

RC

సు...చ॥ తగవిదికాదు శూర! పర ♦ తంత్రును

అ...

ముద్దియ! సెప్పు మెద్దియో!

సు...తగవసుదేవకృష్ణుల మ ♦ తంబునన్ గ్రహింపుమార్య!

అ...

వే

ఱుగ నను నెంచి బ్రాహ్మవిధి ♦ రూపణ జేసెదవేల! బాల!

సు... ~~శకు~~

భూ

2

టిగసతులక సరేందులు వ ధిరింపరె? బ్రాహ్మవివాహపద్ధతి
అ... ఓనానిక్షేపమా! ఈ గాంధర్వంబునను బలువురు రాజర్షులు మున్ను
రాచకన్నియలఁ బెండ్లాడి యున్నారు. అందసమాన విక్రముని
నొక్కనివినుము.

శా॥ శాంతి దాంతి మహాకులీనతఁ గళా ధి చాతుర్యసంపత్తి వి
క్రాంతి మీటి సమస్తభూవలయర ధి యౌదఱ్యుడై నట్టియా
శాంతప్రస్ఫురితాతివేలనిజవిఖ్యాతి ధి ప్రకాశుండు దు
ష్కృతుండీగతి నేవరించె నల విశ్వామిత్రపుత్రి జెలీ॥

కావుననిక జాగుమాటలఁ జాలించి చాలఁగ విరులరాలించి మనకై
సెజ్జఁగూరిచిన యిమ్మాలతీనికుంజంబుఁ గాంచుము.

సు...[తనలో] ఇక నిపు డార్యపుత్రుఁడుసామమ్మున నన్నువిడువఁడు.

(కాలందెలమోగించి తెగవంకఁగాంచి)

కర్పూరికా! వచ్చితి. వచ్చితి. [అర్జునునితో]
పుడమితేడా! చెలులరుదెంచిరి విడుము, విడుము.

(అర్జునుఁడు చేయివిడువఁగా సుభద్ర వేగముగాఁబోయి యాప్రదే
శంబునకుఁ గొంతదూరముగానున్న పూవుల గురివెందల పందిటఁ
గూర్చుండును.)

అ...[నలుగడలఁజూచి విస్మయముతో] హామోసము రాచకొమరిత,
సఖివ్యాజంబునస్థలాంతరంబున కేగినది. ఇక నేనీదుస్తరంబగు విర
హార్ణవమందు ముసుంగవలయును గాబోలు. లేక నాయాకులపాటుఁ
జూడ వేడుకకై యిందుఁ బూబొదలమాటునఁ డాఁగియున్న దేమో
కాంచెద,

(వనమువంకఁ గాంచి అనుత్సాహమును జూపుచు) ఓహో ఇది
యెట్లు సాధ్యము.

తే॥ గీ॥ తరుణసుమగుచ్ఛరుచిరల † తావితాన
మండితము కీరకలహంసమంజు ఘోష
సంగతమునగు వనసీమ † సతి లతాంగి
జారుకాదంబవచనఁగాం † చఁగఁ దరంబె?

ఈ మాక్రమల నడిగిచూచెద.

మ॥ కనినారా? వనశౌఖిలార! యదురా † ట్కన్యన్ సుభద్రాసతిన్
ఘనలీలాలకజాలకన్ గలితరా † కాపూర్ణచంద్రాననన్
గనదిందీవరలోచనన్ రుచిరరే † ఖన్ బక్ష్మబింబాధరన్
దనుమధ్యన్ ద్రివళిన్ బ్రవాళచరణన్ దం † తీంద్రసంచారిణిన్॥

(పరికించి) లేదిట శుద్ధాంతమునకేగెనేమో! అక్కటా, ఇఁక నేరీతి
నిమ్మార్శరాధినీరధిన్ దరింతు ఏవిధమ్మున జీవితమ్ము నుద్ధరింతు
కార్ముకముఁ గేలనూని శుద్ధాంతంబునకుఁ జని రాతనయన్ గొని యెదు
రగువారలనెల్లఁ జాపంబునకు బలిఁగావించి యింద్రప్రస్థంబును జేరు
దునా! అటులైన వాసుదేవుని మదికి దూరమగుదునుగదా! అక్కటా
నిక్కంబుగ వలచిన చక్కెరబొమ్మగదాయని నానిక్కంబును దెలిపి ౧౭
వేడ దయార్ద్రమతిఁగాంచక యక్కఠినహృదయ నన్నిట్లు వెతలపాలంబు
ఱచిచ నెఁబడలంతయుఁ బాషాణమయంబుగాన నార్ద్రమతి యాగరితకెట్లు
గల్గు! విధి నీవు శిల్పివికావా? ౧౮

చ॥ మునుకొని పద్మరాగమణి † మోవిని, వజ్రములన్ రదంబులన్
గనదురునీలరత్నతతిఁ † గైశ్యము నద్దపుతాలఁ జెక్కులన్
ఘనగిరులన్ జనుంగవ, ర † కంపు ప్రవాళములన్ బదంబులన్
బొనరిచి డెందమున్ సలుప † మోసముఁగాంచెదవన్న నవ్వరే!

(తెరలో)

తే॥ గీ॥ పుష్పలిడ్రాజొకఁడు మరుల్ † బూనిడాసి
వలపులన్ గాంచి హరుసించి † వరుసమీటి

మధురసాస్వాదనంబు సం ♦ బరముఁ జెందఁ
బద్మిని మొగిడ్చెఁ గాలవి ♦ భంజితయయి.

అ...(విని) ఏమీ! ఎవఁడో నన్నుఁబోలిన మందభాగ్యుఁ డొకఁడు
వలపులుగల పద్మినిఁడాయ నది మొగిడ్చెనట మఱుగుననుండి
యెవఁడేని నాయుదంతంబంతయుఁ గని విని నన్ను హాస్యముసేయుట
లేదుకదా! ఇకను వినియెద.

[తెరలో]

ఉ॥ ఓ చతురాళి! యేల? యిటు ♦ లూరక వాకొన నిష్ఠ కాలలీ
లాచరణార్థమై బిసిని ♦ హర్షము నంతయుఁ దాచియిట్లు సం
కోచమునొందె నింక హరి ♦ గూర్చెడు మోదముఁగాంచి వేగవ్యా
కోచమునొంద నొందుదువు ♦ కూర్మలఁ గొందలమొందఁబోకుమీ॥

హాస్యముసేయుటకాదు. శ్రీకృష్ణప్రేరితులై కాఁబోలు వై తాళి
కులు నన్నుఁబడింప సరోజినీభృంగవ్యాజంబునఁ గాంత యనుకూల
యనియును గాలవశయై సంకోచమునొందినను హరిమోదితయై తిరుగ
వికాసమునొందఁగా సౌఖ్యంబుల నొందుదువఁయును జెప్పుచున్నారు.
అయిన నీప్రహేలికకనువుగ నిదిసాయమా? (ఆకసమునుజూచి) అగును
సందియమేమి?

క॥ రక్తుఁడయి యినుఁడు పశ్చిమ
దిక్తన్వినిఁ జేరనతనిఁ ♦ దృఢపరిచయసం
సక్తయయి వేగముగ నను
రక్తయగుచుఁదనరె నది వి♦రాజద్గతులఁ.

(తూర్పుదిశఁగాంచి) ఆహా.

॥ పౌర్వదిగంగ నా ♦ భాసురధమ్మిల్ల,
కలితచామికర ♦ కమలమనఁగ
గాలగోపాంగనా ♦ కాశఘటక్షిప్త,
నిర్మలతర నవ ♦ నీతమనఁగ

దరుణమనోదార్థ్య ♦ తర్జనాగతకామ
 దేవార్ధవిహిత ప్ర ♦ దీపమనఁగ
 విష్ణుపదాపగా ♦ వీచీవిహారసం
 చరణాఢ్యరాజహం ♦ సంబనంగ

తే. గీ॥ గగనచరదమరాంగనా ♦ కరవిగళిత
 కాంతసంతానసుమకందు ♦ కంబనంగ
 కైరవిణిపుణ్యఫలభర ♦ కల్పమనఁగఁ
 బ్రాగ్దిశ నలంకరించె జై ♦ వాత్మకుండు॥

నేనీ రాగవశంబున, సంధ్యావర్ణనంబుఁ జేయుచునే సంధ్యావందనం
 బును మఱచితిని. వేగ ననుష్ఠానమునకై చనియెద [నిష్క్రమించును.]
 సు...(తనలో)

ఉ॥ రాఁడుగదా మనోహరుఁడు ♦ రాయడిచూనఁడు పుష్పబాణుఁడా
 “వేడుక కానిఁదే నరుగ ♦ వే శుకమా” యని తొందరించునే
 నేఁడు ప్రియుండు డాసి “తగునీ యిటుజాలము బాలయేలు”మం
 చాడిన వీడివచ్చితిని ♦ హా యిక నేమి యొనర్తు ని త్తటిక॥

మందమతీ! నీ కాంతుండు నీకడ కరుదెంచి ప్రియవచనంబుల నూర
 డించి నిన్నుగల యఁగోరఁగా వెగ్గలంబగు సిగ్గుతో నాసుందరు డెందం
 బలరఁ బ్రియముగనేని మాటాటక మాయఁగడఁగి వీడి వచ్చితివిగదా!
 “బాలా! దెప్పరంబగు విరాళినోర్వశ త్తులము కామ”నిన యవనీజాని
 యెట్లువేఁగు చుండెనో, నీగతిమాత్ర మేమైనది. రేతేఁడు ముందట
 నడిచి దివిటీ పట్ట శుకపికాళులు చెలఁగి సింహనాదంబులఁజేయ సంపన్న
 దక్షిణమరుత్సహాయుండై శంబరాంతకుండు విప్రయోగులను దండింప
 వచ్చుచున్నాఁడు.

సీ॥ మదిసుంతయును గొంకుమాని డాసియొయారి!
 యేలుమాయనఁగనే ♦ రౌఱుఁగనై తి
 “నినుఁగోరియే ద్వార ♦ కను జేరితినిజమి

సుందరి"యనఁ బాటఁ ♦ జూడనైతి
 మాటాడకున్న "కొ ♦ మ్మా! పెటవానిఁగాఁ
 దలఁతువా" యనఁ జెల్పిఁ ♦ దలఁపనైతి
 "జాగేల సకియ యీ ♦ జాజిపూఁ బొదల ర
 మింపుమా" యన సమ్మ ♦ తింపనైతి

తే॥ గీ॥ బాహుమూలంబు సోఁకఁ జే ♦ పట్టి "వట్టి
 మాటలిఁకఁ జాలు రమ్మరా ♦ మా!" యటన్న
 నింపులీడేట బిగికాఁగి ♦ లీయనైతి
 గోలనైతి మనోనాథుఁ ♦ గోలు పడితి॥

చిలుకా! నాచేతనున్న నీవైన బుద్ధిఁగఱపి కాంతునకుఁ దార్పవైతివి
 గదా! మరువారువంబవగు నీవింతటి యుపకారంబున కొడిఁగట్టుదువా?
 అంతరంగంబగు నా యంతరంగంబే యిట్లు మేరమీఱ.

సీ॥ కలుగునో కలుగదో ♦ తళుకు చెక్కులసామి
 కపురంపువిడెపుఁ జొ♦క్కమగుముద్దు
 కలుగునో కలుగదో ♦ కలికిచన్దవఁగాంతు
 చే రాణమీఱు క ♦ స్తూరిపూఁత
 కలుగునో కలుగదో ♦ కర్ణంబులన్ బ్రియు
 కండ చక్కెరలీను ♦ కల్కిపల్కు
 కలుగునో లేదా నా ♦ ల్కొరుచ్యమగు తేని
 తావిచెంగావితే ♦ మోవితేనె

తే॥ గీ॥ కలుగునో కల్గదో చెలి ♦ కానిమేని
 గాటమా నల్లి బిల్లిక ♦ కాఁగిలింత
 లకట తఱిఁబాసి యీరీతి ♦ నాసడాసి
 భీతినార్వంగ గనమ పా ♦ విష్టమనమ॥

హా నాకీ విరహదుఃఖమే తోడు ప్రాణసఖులేనిఁ దారసింపరైరి.

(సుభద్ర పూలపానుపునఁ బవ్వళించును.)

(మాలతికయు, మధుకరికయుఁ బ్రవేశింపుదురు.)

మా—[చూచి] చెలీ! మధుకరికా! మనరాకకై గుమ్మమునుఁ జూచు
చుండు నెచ్చెలి కన్నట్టదేమే?

మ—అభ్యంతరగృహంబున నున్న దేమో! (మాలతికతో బరిక్రమించు
చుఁదనలో) ఇందునను సఖిలేమి వీణెయుఁ బలుకయు నన్నెతటిగి
యున్నవి. ఎందేగియుండునో! నేటివెన్నెలలోఁ “జదరంగమాడుద
మని” నేబలాత్కరింపఁగా ననుమతించియు నిటకు రాకుండుటకుఁ
గతంబేమైయుండును? “తపసియొద్దయున్న దేమో!” యనుకొందమ
న్న నిపుడు జామురాతిరియైనది. ఇంతదనుకనటనుండదు. ఇకనీ
సామియాకారముఁ బరికింపుచున్నకొలఁది నామది కొండొకవిధము
గాఁ బొడకట్టుచున్నది. ఇతఁడొక వేళ నళికయతియగు కిరీటికాఁడు
గదా? నిశ్చయింపఁజాల. తెలియకపోవునా? (మాలతికతో) చెలీ!
ఇక నమ్మాధవీలతాశాలకుఁజని యచటనేని సఖిఁ గాంచుదము.
రమ్ము! (ఇంచుక పరిక్రమించి) కాంచితివా! చెలీ! మంచునఁగొట్ట
బడియున్న తామరతీవెఁబోలి యీబాలిక యలరుపానుపున మైమ
ఱచి పవ్వళించి యున్నది. [సమీపించి కూర్చుండి] సఖి! సుభద్రా!
లెమ్ము సఖులము,

మా—నిదురింపుచున్న దే. (మీఁదచెయి వేసి) అబ్బా దీనికెంతజ్వరము
వచ్చినదే!

మ—జ్వరమా! (చేయిఁజూచి) విషమజ్వరమువలె నున్నదే! అరయు
దునుగాక. (వేటొక చేయిచూచి ముందు చూచినచేయి మఱల
చూచి) (ప్ర)

తే॥ గీ॥ సందియంబేల వినుమిఁక ♦ సకియ కిపుడు
వెగ్గలంబయ్యె మరుచింత ♦ వేగిరంత
విరిశిరంబుల గురిసెడు ♦ వేడిఁ బొరయు
మన్నధ జ్వరమిది సుమ్మి ♦ మాలతికరొ॥

ఇది నిద్రావస్థయుఁ గాదు, మూర్ఛయే యగును.

మా—చెలీ! నీవు బాల్యంబున వైద్యశాస్త్రంబునుగూడఁ జదివితీవి
గదా, ఈ జ్వరమునకుఁ దగిన యాషధంబుఁగూర్చి నెచ్చెలి కారో
గ్యము సేయుము.

మ—సఖి! బెదరక వినుము.

తే॥ గీ॥ మఱియు వినుమమ్మ! యీవిష † మజ్వరమున
శీతకరదోషమును బాల † వాతదోష
మునుసమావేశమొంది బా † ధనునిగుడ్డు
సన్నిపాతంబనఁదగు ని † స్సంశయముగ॥

మా—మధుకరికా! చెలి కెంతటికష్టము దాపరించెనే నేనేమి సేయుదు,
నాయొడలు కంపము నొందె. ఎటుల రక్షించెదవే సఖిని.

మ—నెచ్చెలీ! సుభద్రా బోలి నీవును విరహావస్థ నొందనే సుభద్ర
కుపచారము సేయుదునా నిన్నుఁ దేలుచుదునా?

మా—పరిహాసమేటికే! నేభయంపడితిని సుభద్రకారోగ్యమైన నన్నొ
కరు తేల్పువలయునా?

మ—అయిన విను మావిషమజ్వరంబు నాయకసమాగమంబునఁదక్క
నాషధంబులఁ జక్కపడదు.

మా...మధుకరికా! విజయునిరాక కలుపుగదా! నేనేమిసేయుదును? ప్ర
స్తుత మీయమశైత్యోపచారంబున నారోగ్యముఁ జెందదా?

మ...అత్యనంగాగ్నితప్తయగు నీమెకిపుడు శైత్యోపచారం బెక్కుడుహి
తముకాకున్నను దాత్కాలికశమంబునేని నించుకరచింపదా? అట్లైన

మ॥ కనులన్ దామరతేకులన్ గపురమున్ † గండంబులన్ వాతెఱన్
ననతేనెన్ జనుదోయియందలరుచెం † డ్లన్ జేతులన్ దమ్ములన్
బొనరుం బాదములందుఁగ్రొంజిగురులన్ † బొందించిమేనంతఁజం
దనగంధంబునలందుమమ్మ సఖిశై † త్యంబంద బింబాధరా!

మా...అట్లానరించెద.

మ...(చూచి వేగముగా)

భుజంగప్రయాతవృత్తము.

సఖి! లెమ్ములెమ్మా ♦ సఖుల్ వచ్చిరమ్మా
సుఖంబేగదమ్మా ♦ శుభంబందుకొమ్మా
ముఖంబేటికమ్మా ♦ ముదంబొందదమ్మా
సఖా! యద్జనా! మా ♦ సఖిఁ గావరావా!

సు...(కనులు తెరిచి సఖులు గన్పట్టఁగా సంభ్రమముతో) సఖులారా!
నిదురించితి. వచ్చితిరా?.

మ...సఖి! సంభ్రాంతపుకాకుము, వచ్చిన నేమాయలే.

మా...నెచ్చెలీ! ఇంకను నేలదాఁచెదవు? నీ వేసము మిళిమిలుచున్నది
మేమా ప్రాణసఖులము, కలరీతి దాఁచక మాకెఱిగించినగాని నీకీ
ముప్పుతప్పదు.

సు...(సభ్రూభంగముగా) ఏమెఱిగించమందువే?

మ...చెలీ! అనుమానింపకు, సఖులయెడ ననుమానించినచో ఫలంబు
లేదు, ఇంకనీవిటు మాటుపఱచినను బ్రయోజనములేదు.

చ॥ కమలెను మోవికన్నుఁగవఁ ♦ గారెడు నీరము పాటుఁగంచెలన్
జెమరునఁదోఁగె నెమ్మొగము ♦ చెక్కులనిగ్గులడంగె మేనియం
దమరెవణంకుకాఁక బలు ♦ వాయెను గంతరవంబుమాతె మై
కమునపుడప్థరాఁదొడఁగెఁ ♦ గాంతరో!యెంతనిదాఁతు వింతయున్॥

సు....సఖి! ఇదియంతయు నేఁడాకస్మికముగఁ గలిగిన జ్వరవై పరీత్యము.

మ...అది కామజ్వరమే.

మా... అలసగతివృత్తము.

వెలఁది! యింక సందియము ♦ వీడి కలరీతిన్
దెలుపుము బిరానఁదగు ♦ తీరెఱిఁగిమేమి

యలయికనుబోకడఁతు ♦ మమ్మ మమువంతఁ
గలఁపఁదగునే పరులు ♦ గాఁగ నెదె మమ్ముఁ.

సు... (తనలో) నిక్కములే వీరిపల్కులు. ఈ నావిధంబిక దాఁపవలను
కాదు. ఇపుడు ప్రాణసఖులగు వీరలకు నాయవస్థ నెఱిగించినఁ దీని
కిఁ బ్రతివిధాన మాలోచింపఁగలరు. [ప్ర] సఖులారా ! ఏమిచెప్పు
దును? నాఁడుగోలె నాయుపచారంబులనొందిన కై తవయతి నాహృ
దయచోరుఁడగునరుఁడే.

మ—(తనలో) హృదయమా ! నీ యూహ చక్కనిదే [ప్ర] అయిన నీ
వెట్లు తెలిసికొంటివే?

సు—ఈనాఁటిపగటనే నటకుఁజని ప్రదోషపూజకు వలసినవస్తువులనిచ్చు
చుండ మధురాలాపంబులఁ గొన్నిఁబలికి యంగుళీయకాదులఁ దన
నిజంబుఁదెలిపి చేరువనున్నలతామంజంబుఁ జూపి (సిగ్గుతోనూర
కుండును)

మ... అటుమీదఁ దెలియునులే. అపుడు నీవెట్లు విడిచిరాఁగలిగితివి ?

సు—గురుజనమును మీటి గాంధర్వంబున కియ్యకొనుట మేరకాదని
యొక నెపముఁబన్నియరుదెంచితిని. అదిమొదలుగ నిమ్మరుండు తన
బలగముతోఁగూడిసేయుగాఁతయ నేనుడువలేను. (మరలఁబరుండును)

మ... (తనలో) అక్కటా తాపము దుస్సహమైయున్నది. నేనిపుడుచని
రహస్యంబుగ నజ్ఞానునిఁ దెచ్చినను గురుజనమునుమీటి యీరాతన
యగాంధర్వంబు నపేక్షింపదు. కావున నాయత్నమున లాభములేదు
ఇక వేఱొండు ప్రయత్నము తెల్లవారినఁగదా చేయదగినది. ఇపు
డించువిలుకానిఁ బూజించినఁ గొంతతాపంబు శిమించునేమోకాంచె
ద. [ప్ర] మాలతికా! మనచెలికీబాము వాయుటకై చెఱుకువిలుకాని
నారాధించుదము. నీవుపోయి యవిరళపరిమళమిళితములగు నవకు
సుమకిసలయాదులఁ జదిమి తెమ్ము? నేనందాఁకనీపొందామరాకులో
నక్కందర్పాదుల లిఖించెదను.

(మాలతికనిష్క్రమించి, పుష్పాదులతోఁ బ్రవేశించును, మధు కరిక చిత్రమును వ్రాయును.)

మ... (సుభద్రనుగాంచి) సఖి! సుభద్రా! కొంచమోపికఁగొని కూర్చుండి యిమ్మారునిఁబూజింపుము. నీతాపము చల్లాఱును.

సు... (సోఁచాఁచ్యుసముగాఁ గూర్చుండును)

మ... శా॥ నాశీకాయతనామనః ప్రమద సం ధానాయ పద్మావళీ

ధూళీవేష్టిత గంధవాహశిశుసం ధోహేష్ట సైన్యాయ తే,

నాశీకీకృతపుష్కరాయ ధిమనానందప్రదానాయ మ

త్తాళీపుంజగుణేక్షుకార్ముకధరా యాధ్యాయ నిత్యంనమః॥

అమ్మా! యీ పన్నీటినిఁజిగురు విరులనుగొని యీ యసమశరున కర్పించి కేల్గవఁ జోడింపుము.

క॥ మారా! మంజులతనుసుకు

మారా! లేజవ్వనంపు ధిమరాకొమిరెన్

మారాముసేయ శౌరికు

మారా! మేరా! లతాంత ధిమార్గణశూరా॥

(చంద్రునుద్దేశించి) చంద్రా! సత్కలాసాంద్ర! నీకు దండము పెట్టె

దము. మాబాలికజోలికి రాకుము. చలువలతేడను మాట బొంకు

సేయకుము. (సుభద్ర)యందు సుముఖభావమును గాంచకవిసువుతో

కటకటా! ఏమి సేయుదుము. ఓ వెడఁగువేలుపులారా! మీకు మంచి

తనము పూజించిన నెట్లు కల్లు? చెనటులకు సెపించుటయే తగినపని.

మా... అవును జెలీ! యట్లు చేయుదము. (చంద్రునుద్దేశించి) ఓరీ!

శా॥ వైరంబుఁగొని సత్కదంబవసువున్ ధివాంఛించి చేకొందు వె

వ్వారున్ నాసరిలేరటంచు మినుపై ధివైబోదు చక్కార్ని నెం

తోరక్తిన్ బొనరింతు క్రూరుడ! గురు ధిద్రోహీ! కళంకీ! నిశా

టా! రాజాధమ! కాలసర్పమది గీటార్చున్నినున్ జెచ్చెరన్॥

మ... (మన్మథునుద్దేశించి) మీనధ్వజా! ఇంతులతోడఁ బంతములాడు

పోటుబంటవని మే మెంతదనుక నిన్ను దోసిలొగ్గి యడుగు కొనినను

జాలి దలఁపవుగా.

శా॥ ఆనాళీకభవుండు సర్వభువ ♦ నాహ్లాదంబుఁ గావింపనిఁ
 సూనాస్తుఁ సుమనోరథుఁ హృదయలఁ త్యుఁ జేసియుఁ జాల దం
 చానీయమ్ముల భిన్నకాలికములఁ ♦ స్వల్పంబులఁ గూర్చె నిం
 కేనిఁ గాంచఁగరాదె సిగ్గునిసిరో ♦ హేయక్రియాలాలసా!

బాలసమీరా! నీకింత పొగరేమిరా! నక్కను జూచినవాఁడెల్ల వేట
 కాఁడేనా! శుకశారికలారా! యిదియేమి పాప మిట్లు మిట్టి పడె
 దరు? మీకుఁగూడ నదరిపాటు చెల్లునా? మారాణి యిడిన మధుర
 ఫల భోజనము విసమై నెత్తికెక్కినదా? తిన్న యింటివాసాల నెంచ
 రాదు సుఁడీ. [సుభద్రవంకఁ జూచి]

తే॥ గీ॥ సకియ! జాబిల్లి ♦ సన్మార్గచారి మరుఁడు
 మన మనోగామి లోఁబడు ♦ మారుతంబు
 చిలుక లేకోక్తి నీతోడఁ ♦ బలుకుచుండు
 విడుము! వెడవిల్తుబలగంబు ♦ వెట్టి జడుపు॥

సు... నెచ్చెలీ! దినమొక యుగముగా నిల్లెంత కాలంబుఁ గడుపుదును
 మ... సుభద్రా! ఏల యిట్లు బెదరెదవు? ఇంక నొక్కదినములో నీకుఁ
 బెండ్లిసేయించెద. [మాలతికతో] [మాలతికా! చెలి నిటనుండి లోగిటి
 లోనికిఁ దీసికొని పొమ్ము. నే నింటికిఁ బోయెద. (సుభద్రతో) చెలీ!
 నే భావికార్య సంఘటనమ్మునకై యింటికిఁ బోయెద. నీ వింక లో
 పలికిఁ బొమ్ము!

సు... చెలీ! నా యుదంతంబు వెలిపుచ్చెదవా?
 మ... నెచ్చెలీ! నీవా విచారము నాకుఁ జెప్పనక్కఱలేదులే అట్లుకాదు
 మా... సఖీ! పోవుదము రమ్ము. (సుభద్రతో నిష్క్రమించును)
 మ... తే॥ గీ॥ సత్యభామకు మఱదలి ♦ చంద మెఱుక
 చేసి పెండ్లియొనర్పఁగా ♦ వాసుదేవు
 వేగిరింపుమనుచు వేగ ♦ విన్నవింతు
 నావలఁతిగూర్చు నీ సఖి ♦ భావికమును॥


(నిష్క్రమించును.)

ఇది చతుర్థాంకము.



సు భ ద్ర క ల్యా ణ ము

ప ం చ మా ం క ము.



[సత్యభామ, లక్షణయుఁ గూర్చుండి యుందురు.]

స...చెల్లెలా ! లక్షణా !

చ॥ “మఱఁదలు ముద్దరాలు సుకు ✦ మారశరీర సుభద్రగాటమా
మరువలవంతఁజిక్కి మితి ✦ మాలిన కాటియఁ జెందుచుండె” నం
చెఱుఁగఁగఁ జెప్పిపోయె నఱి ✦ యేమియొనర్తు “వెనక సుభద్ర కా
నరవరుఁబెండ్లి సేయు” మని ✦ నాధుఁడొత్తోఁ బతిమాలి చెప్పితిన్ ॥

ల...అక్కా! నీవట్లు బతిమాలిన నార్యపుత్రు లేమనిరి.

స...ఉ॥ “ఎల్లి యొనర్తుపెండ్లి కమఁలేక్షణ! యెవ్విధి నైనఁ జాలనా
చెల్లెలికై యిటుల్ నుడువఁజెల్లు నె లాఁతినె యల్లమందిఁకన్
దల్లడమందఁబోకుమ ధఁనంజయు నారయుమా సుభద్రకున్
దెల్లముగాఁగ నానుడినిఁదెల్పుమ” యంచనె శౌరి లక్షణా!

ల—(తనలో) మంతనంబునఁ గాంతుఁ డొకనాఁడు సుభద్రచెంతనున్న
యతినిఁ గౌంతేయ మధ్యమునిఁగా నెఱింగించి “యీ యుదంతము
నీస్వాంతమందే యుంపు”మని సెలవిచ్చె. ఈమెకుఁగూడ నట్లే
తెలిపి యుండును. (ప్ర) అక్కా! వారన్నమాట నిర్వహింతురు,

స...నీవుగూడ నట్లే యంటివా !

ఆ॥ వె॥ అన్నగారు కన్నె ♦ నా సుయోధనునకు
 నీయఁ బ్రతినసేయ ♦ నిమ్మహాత్ముఁ
 డేమిసేయఁబూన ♦ కే యిట్లు పేక్షించె
 నింతపుట్టె దాన ♦ నింతి! కంటె॥

ల... (తనలో) అన్నమాట యనగా నన్నగారిమాటయని యర్థము చేసు
 కొన్నది. (ప్ర) అక్కా! ఆమాట నిక్కమే కాని ప్రియుఁడు తానన్న
 మాట చెల్లించునని యంటిని.

స... ఆమాట మఱపు రాకున్నయెడల (జ్ఞాపకమునటించి) మఱచితి.
 చెల్లెలా ఆర్యపుత్రుఁడు సెలవిచ్చిన విధమున సుభద్రను వినోదింపఁ
 జేయుటకై యామె మందిరంబునకుఁబోదముపద, విజయుని భుజింపఁ
 జేయుటకై మన యక్క రుక్మిణి చనెనట.

ల... ప్రబలవిరహవ్యాకులయగు మఱఁదలి నూరడించి వినోదంబుల
 నామెకుఁ గాలయాపనము చేయుట మనకు మిక్కిలి యావశ్యకమే.
 పోవుదముపద, [పరిక్రమించుదురు.]

క॥ సొమ్ములను వీడి పుష్పని
 భమ్మగు మెయినలరు సెట్ట ♦ పయిఁ జేర్చి విచా
 రమ్మునఁ జెక్కిటఁ జేయిడి
 యమ్మెయిఁ బవళించియుండె ♦ నరయు మఱదలిక॥
 (యథానిర్దిష్టముగా సుభద్ర ప్రవేశించి యుండును)

స... సుభద్రా! నేడేమి యిట్లార్చిజెంది యున్నావు?

చ॥ చెలియరొ! నీదుమేనఁ దగుఁచెన్నులుమాసె విలాసహాసముల్
 చెలువఁపు మోముఁ బాసె నిటుఁచిత్తజువంతఁ గృశింపఁబాడియే
 చెలులు హసింపరే? వగలఁజెందరే? నీగురులమ్మ చెల్ల నీ
 తలఁపులు దీటుఁదేటుమలఁదైవమె నీయెడ నున్నవాఁడొగి॥

సు... శరీరము కొంచెమస్వస్థముగా నున్నదమ్మా! (లక్షణను జూచి)
 చిన్నవదినకూడ వచ్చినదే,

ల...[మందహాసముతో] ఔరా ! మాటకారి. (సుభద్రతో) నేడు మీ స్వామి నేమి చేసితివమ్మా ?

సు...(తనలో) వీరందఱింతకుమున్నె యెఱిగి యుండుటచే బలుమఱు నన్నిట్లు పరియాచక మాడుచున్నారు, నేనే బేలతనంబున నింతదను కఁ దెలియకుంటిని. (ప్రకాశముగా) మాస్వామి యేమమ్మా! స్వాము లందఱికిఁ బూజ్యులుకారా ?

ల...నిక్కమే. ఎవరిస్వాములు వారికిఁ బూజ్యులు నీస్వామి కావుననీకుఁ బూజ్యుడు మాకో మన్నింపఁ దగినవాఁడు.

సు...వదినా ! అట్లయిన వారు నాకు స్వాము లెట్లగుదురమ్మా !

స...[చిఱునవ్వుతో] నిరతము నీ సేవలఁగాంచి యానందించు వారు నీ సాములుకారా ? వారికెట్లు పచరించితివో వారు నిన్ను వదలరట. నీవు సహాచారిణివై వారికడ నుండవలయునట.

సు...(తనలో) చతురయు, జాణయునగు నీమెను నేను మెప్పింపఁగలనా ? [ప్రకాశముగా] వదలకుండుటకు నేను వారికి సాధ్యమగుట యెట్లు ?

స...వారి దగ్గఱకుఁ బోయినపుడు నీ పాణిగ్రహణంబుఁ జేయుదురు.

సు...(లేనికోపముతో) పెద్దవారెట్లన్నను జెల్లును. వదినగారిని కెప్పుడు ను వేళాకోళములే.

స...సుభద్రా ! నీమనోగతము నాకుఁగూడ దాఁచెదవా !

సు...ఏమిదాఁచితివమ్మా మీ సొమ్ము ?

స...నా సొమ్ము నాయొద్దనే యున్నది. నీ సొమ్ము మాత్రమంతయుఁ దీసి నీ సామికిచ్చివేసి నట్లున్నావు.

సు...మీమాటలెల్ల బూటకములు నేనిచ్చితివన్నను యతులకు సొమ్మే టి కమ్మా !

స...యతియో యతిపతియో నాకుఁదెలియదు. నీ నగలన్ని యిపు డే మిచేసితివి? నామాటలు బూటకములైన వారికడకుఁ బోవుదమురా!

ల...(చిఱునవ్వుతో) నిక్కము సుభద్రా ! ఆయతిరాజుచేతి విభూతిఁ

దాల్చితివేని నీ యీ యతను తాపంబడఁగు. కల్యాణంబగును పోవు
దము రా!

సు... నేను రాను,

ల.... హేతువేమి?

సు... ఏమియులేదు.

ల... ఏమోయున్నది రహస్యము. రాకున్న నీశోభ్యము తెల్లడియగును
సుమీ!

సు... చిన్నవదిన యాగడమునకు బొత్తిగా వేళపాళలుగూడ నుండవమ్మా
స—(లక్షణను సైగతోవారించును).

చ॥ అగడొనరింపఁ బాడియగు ♦ నా? తగునా? మరుతూపులఁ గడు
వగఁగొనియున్నదీమగువ ♦ వాదముమానుము లక్షణా! లలి
దగునలయాటపాటలను దద్దయుఁబొద్దులు పుచ్చఁజెల్లు ని
మ్ముగ మనజీవితేశ్వరుఁడు ముద్దియ పెండిలిసేయునంతకు॥

(సుభద్రతో)

మ॥ విరిబంతుల్ గనుమీవె యాడుదము నీ ♦ వేగెల్తువో! మేమొ నే
ర్పరి వీవచ్యుతసోదరీ! సుకవితఁ ♦ వ్రాఁయింపుమీ! యింపుమై
కరమాసించితి నేడు నిన్ను జదరం ♦ గంబందుఁగెల్వంగఁ జా
తురిఁ జూపింపుము లెమ్ము రమ్ము! పుడమి ♦ దోఁగాడబాగే
యిటుల్॥

సు—అష్టావధానముఁ జేయమ నెదవా యేమి?

స—అవును.

తే॥ గీ॥ చెలువ! యష్టావధానంబుఁ ♦ జేయఁజాలి
నట్టిదానవటంచు మా ♦ యందఱకును
నిన్నుఁగూర్చి వచింతనీ ♦ యన్నగారు
సేయుమియిపుడద్దానిఁ ♦ జిత్రగతిని,

సు—మీకుసరదాకలిగిన నాకుఁగలుగవలదా?

స—నీకేల సరదాలేదు? నీకుఁగలచింత నేఁదీఁజ్ఞెదనంటిఁగదా.

(తెరలో)

క॥ అంతర్ద్వీపంబందున

సంతతమంగళులకఁది ♦ జాశివులకుఁగం

సాంతకుఁడు పరిణయోత్సవ

మెంతోవిభీముగ సల్పు ♦ నెల్లితియీమఁ

సు,స,లలు—(విని) ప్రియము ప్రియము.

(తెరలో)

క॥ కావునఁ బౌరులు తమతమ

శ్రీవిభవము మెఱయ నటకు ♦ సేవింపంగఁ

బోవలయు వేగనిదివసు

దేవకుమారాజ్ఞయనుచుఁ ♦ దెలియఁగవలయు॥

స...సుభద్రా! పురాణదంపతులగు శివులకల్యాణవార్త మనకు మిక్కిలి
శుభసూచకము, సుముఖము.

(సుముఖుఁడు పటాక్షేపముగాఁ బ్రవేశించి)

అమ్మగారూ! శ్రీ కృష్ణప్రభువుగారు తమకొకసందేశమంపియున్నారు.

స—ఏమి చెప్పము!

సు—“అంతర్ద్వీపంబున నుత్సవంబునకు బలరామప్రభువుగారు రేవతీ
దేవిగారితోఁ జనిరనియును తేపు సుభద్రాదేవి నర్జునప్రభువుగారి
కిచ్చి పెండ్లిచేసి యింద్రప్రస్థమున కని పెదరనియును సందులకుగా
నిపుడామె నలంకరించి పెండ్లికొమరితను జేయుఁడనియును” జెప్పిరి.

స—ప్రియము ప్రియము. సుముఖుఁడా! మేమట్లేకావించెదము, నీవికఁ
బొమ్ము. సుభద్రా! మనమిక లోపలికిఁబోదమురమ్ము.

[అందఱు నిష్క్రమింతురు]

ఇది పంచమాంకము.





సు భ ద్ర క ల్యా ణ ము

ష ష్ఠాంక ము.

—X—

(అడవిలోఁ జెట్టుకీంద సుభద్రాద్వైతములుందురు.)

అ—[ఆనందముతో]

తే॥ గీ॥ శిరముబాహువునందిడి ♦ కరముగళము
నందునిడి మదిఁగూరిమి ♦ నంది తెరువు
షయనపుం బడలికదీఱఁ ♦ బవ్వళించె
నాదుకలుములప్రోవు పు ♦ ణ్యములతావు॥

పగలంతయుఁ దేరుపయనంబునను సారధ్యంబునను బడలిన నీప
ర్వేందుముఖ వేడి నిట్టూర్పులు నిగుడింపుచు నెంతలో నిదురించినది.
మొదలరథంబుఁ దోలుకొనుచు జోదులకొగవిసి యుద్ధంబు సేయున
న్నాంచి 'సమరసారధ్యంబులలో నొక్కపని తనకొనఁగు'మనికోరి సార
ధ్యంబు ననుమతిఁబడసె. అప్రతిములగు శూరశిఖామణుల చెలియలగు
టకదా! యీసంగ్రామధీరతయీయబలకబ్బినది. ఓక్కపానుభావ! వాసు
దేవ! నీయవ్యాజకరుణకొగదా. నేనీవీరనారికొ గైకొని పుట్టువునకు భా
గ్యంబుఁగూర్చితిని. [సుభద్రాముఖమును జూచి]

ఉ॥ ఈమధురాస్య యర్జునజ ♦ నీందిర కన్గవకిందుమూర్తి యీ
కోమలిమేనితాకు మెయి ♦ కో హరిచందనసారసేకమీ

లేమభుజంబుగంతమువ ♦ లీల నెనంగెడు రత్న హారమీ
రామశిరంబు బాహువున ♦ రాజిలు జాతిలతాంతగుచ్చమై॥

ఏమిది నిదురమానియుండుట నీరాత్రిపెరుగగ్న^(బు)ట్లు తోచుచున్నది.
(తూర్పువంకఁజూచి) అల్లదిగో శుక్రోదయంబగుచున్నది.

ఉ॥ ఆరయనన్యలోకగతుఁ ♦ డైన విభావసుఁడాత్మదేశమున్
జేరుచునై జరాష్ట్రమునుఁ ♦ జేకొని రాచటికంబు సల్పుదో
షారతుఁజక్రదుఃఖకరుఁ ♦ జందురునొంపఁగఁ బంపినట్టి స
ర్దారుఁడనంగ భార్గవుఁడు ♦ ప్రిచిఁదగెన్ శశిజాతెఁ జయ్యనన్॥

ఆహా శకుంతనికరకలకలంబుగర్ణరసాయనంబగుచున్నది.

తే॥ గీ॥ పూర్వదిక్స్థిమనొంది ప్ర ♦ భుతఁదనర్చు
సత్కలానిధి ద్విజపతి ♦ సమయగతిని
వారుణీసంగమంబునఁ ♦ బతితుఁడయ్యె
ననుచు నాక్రిందనమొనరెచ్చ ♦ నాద్విజతతి॥

(సుభద్రమేల్కనఁగాఁగాంచి)

క॥ వెలవెలఁబాతెన్ గుముదిని
మెలమెల్లనె నళిని ప్రజ్ఞ ♦ మీతెన్ జగముల్
తెలివిన్ దేతెన్ దూర్పునఁ
దెలవాతెన్ మానినులకు ♦ ధీరతదీతెన్॥

సు—ఆర్యపుత్రు) లిట్లువేగించియుండఁగా గాఢముగా నిదురించిన యీ
సుభద్ర) లజ్జింపుచున్నది.

అ-ఉ॥ దేవి! యిటుల్ దలంపకుము ♦ దీర్ఘగజారితరక్షుగండకా
రావపరీతమీవనము. ♦ రాత్రి తమోఘన శాంతవీవు ని
ద్రావశవైపరుండితివి ♦ రక్షణకైకద కాచియుండితిన్
సేవకులప్రమత్తులయి ♦ సేవలఁగొల్వరె యాత్మదేవులన్

సు—ప్రేమగలతావున నపచారంబును బ్రయమగుఁగదా.

అ—దేవీ! ఈ నీ ప్రియాలాపంబు లమృతపేయంబులు,

క॥ పేయంబులమృతబిందు

ప్రియంబులు వరపరార్థ ♦ బలవన్మూల్యా

నేయంబులు తాపార్తక

షాయంబులు దేవి! నీల ♦ సద్వచనంబుల్॥

(ఉదయించినసూర్యునిగాంచి)

క॥ ఇనునికై గాంచి తగక బ

ద్ధినివ్యాకోచంబునొంది ♦ దృష్టిందనిపెన్

పెనిమిటితోడుత వేడుకఁ

గొనియుంటయె కరముప్రియము ♦ కొమలకు నెందున్॥

భగవతే! భాస్కరాయనమః, [సూర్యునకు నమస్కరించి సుభద్ర
తో] దేవీ! సకలలోకవిభోధకారణుఁడగు నీ యుదయభానునకు
వందనం బిడుము.

సు—వందనము కర్మసాక్షికి.

అ—దేవీ! ఇకఁ దే రెక్కుము, పోవుదము.

సు—(అర్జునునితోడ రథంబెక్కి రథవేగమునుగాంచి)

చ॥ అరదము పోవఁగా గుఱుతు ♦ నందఁగరాదు పథంబునందు ద

గ్గఱఁగనరాక వస్తుతతి ♦ గన్నడినంతనె దూరవర్తియనా

హరులుగతి ప్రభేదముల ♦ నారసి పోవు హుటాహుటిన్ మనో

హరుఁడితఁడింక నశ్వహృద ♦ యాత్మిక విద్య నెఱుంగుటబ్రమే॥

అ—గుఱ్ఱముల పగ్గములను బిగించి సుభద్రతో) చెలీ! ఇపు డింద్రప్రస్థ

రాష్ట్రమును జేరితిమి, అల్లదిగో దూరముగాఁ గన్నట్టు వనంబులో

మజ్జనాదికంబులఁ గడిపి సాయమువఱకు సుఖమ్ముగ నిలుచేరుదము.

సు—ఆతోట యిదియే కాఁబోలు చూడుఁడు.

అ—(రథమాపి) అవు నిదియే కాంతా ! చూచితివా ?

సీ॥ మధురఫలాహారమానితవరకీర, ఘనరామనామ పావనమువనము
నానాసుమసుగంధ ♦ నవరసభోజన. పరచంచరీకజీ ♦ వనము వనము
సముపాత్తమాధవీ ♦ జాతీరసామోద, వర్ధితబాలపావనము వనము
కలహంసదంపతీ ♦ కలరవముఖరిత, పద్మకాసారభు ♦ వనము వనము

తే॥ గీ॥ మార్గసంపాతఞ్ఘోషిత ♦ మనుజతాప
వారణక్షమవల్లీ భ ♦ వనము వనము
చారుకరిణీసముచ్చయ ♦ సహితమహిత
ఘనమదసుగంధకరిదుశ్చ్యు ♦ వనము వనము॥

సు—సిక్కమే వనవాటిక పుప్పొడులఁ గుప్పెడు వాతపోతములచే సొల
పడఁచుచున్నది.

అ—జీవి తేళ్వరీ ! కలహంసారవవ్యాజంబున నా సరసి మనల నాహ్వ
నము సేయుచున్నది. డాయఁ బోవుదమా ?

[తెరలో]

అరే దురాత్మా ! భారతయఞ్ఘో విహీనా ! అర్జునా !

ఉ॥ పోషమురోరి ! నీ బిరుదు ♦ పాంకమణంచెద నేడు కుంతికి
ఞ్ఘోకముఁగూర్తు పాండవుల ♦ ఞ్ఘోభలనేలఁ దొలంగఁ ద్రోతు నీ
వాకనకోదరుంగదియ ♦ నంతక శత్రువుడాయఁ బోయిన
వీఁకనుబట్టించంపెదను ♦ వేగిరమేల ప్రయాణమందిక॥

సు—[భయముతో చెవులు మూసికొని] పాపము శాంతమగుఁగాక ! ఆ
ర్యపుత్రా ! వింటివా ! యీ యశ్శీలవచనంబులను ఇప్పుడువచనం
దు భటవృత్తం బెరింగి మనపై కడరి వచ్చెడు బలభద్రుండు
కాఁడుగదా ?

అ—(అలక్ష్యభావముతో)

చ॥ తలఁకఁగ నేల బాల! కొను ♦ ధైర్యము నెవ్వఁడు వచ్చెనేని నా
విలుచవిఁగాంచి పాటు భట ♦ వృత్త మెఱింగి బలుండువచ్చినన్
బలుమఱు సాయకంబుల ను ♦ పాయనమిచ్చెద మెచ్చునట్లు నా
యలవుఁ జలంబుఁగాంచెదుక ♦ దా యిఁక నేలవచింపఁబెంపుగా॥

మన మంతదనుకఁ బిలుచుచున్న నాసరసిన్ జేరుదము రమ్మ.

(తెరలో)

క॥ సరసి నినుఁజేరఁ బిలుచు నె
దురితగతీ! పాపజాతి! ♦ దుర్మదమతి! కం
ధరమున్ జేరఁగ నీహల
సరమిపుడే పిలుచు నిదియె ♦ శమ నేరితమై

బ...[ఓ పావేశముతోఁ బ్రవేశించి 'పోకుమురోరి'యను పద్యమును బి
గ్గఱగామరలఁ జదివి] ఓరీ! స్వామిద్రోహపరాయణ! యడ్జనా!
ఎందు దాఁగఁ బోయెదవు! నిలుము నిలుము.

ఉ॥ దాఁగినఁదప్ప దెందయిన ♦ దాఁకొని వీఁకను వీడి గోతులన్
లోఁగినఁదప్ప దాహవము ♦ నున్ గొనఁదప్పదుచావు నేఁడు నీ
కీగతిగా లిఖించె పర ♦ మేష్ఠి హలంబిదె డాసెఁ గన్నిఁకన్
సాగునె హీనయత్నములు, సల్పిన యల్పుడ! నాదు చెంగటన్॥

సు...హా యగ్రజుడే వచ్చుచున్నాఁడు.

ల...(బింకముతో) దేవీ! నీకీ యడలేల ?

మ॥ బలరామున్ గిలరాము యాదవుల శుం ♦ భద్విక్రమోపేతులన్
గలలోనైనను లెక్కసేయ నిది ని ♦ క్కంబేపునన్ వారలన్
గెలువంజాలుదు జంకుగొంకుఁగొన కొఁక్కిం తేనిస్వాంతమ్ములోఁ
దెలియంగాఁగలవీవె! మాటికిటునే ♦ దెల్పంగ నింకేటికిన్ ॥

ఇఁక నేనీవిల్లెక్కుపెట్టి యాతని నెదిరి కొనియెద.

సు... (పరితాపమును సూచింపుచు వినయముతో)

వనమయూరవృత్తము.

నామనవిఁ జేకొనుము † నాహృదయధామా!
తామసముమీఱు బలు † దర్పమునఁ దాఁకఁ
నామతముకాదు బుధ † నంద్యవినయోక్తిఁ
సామమునుగూరిచి ప) † శస్త్రము చనంగఁ

మఱియు నీ విక్రమం బెఱుంగకయును నన్నలయందుఁగల ప్రేమ
వశంబునను నిట్లాడితినిని తలఁచెదవేమో ? అటులకాదు, సహనము
గల శూరున కెప్పు డవమానము కలుగదు.

చ॥ వితతయశోనిధాన! నయ † విజ్ఞులు దెల్పుదురాత్మవృద్ధికిఁ
వితరణి భూరికర్మఫల † వృష్టిపయోదము ఘోరవై రిసం
హృతికనపాయశస్త్రీక స † మిద్ధపరాక్రమభూషణంబు హృ
ద్గతఘనతాపభంజకను † ధారసమా క్షమయంచు నెంచుమా!

అ... (మెచ్చుతో) వివేకినీమణి! ఈనీ నీతివచనంబులు విద్యనోదకంబు
లై యుండ నేనేల వానిఁ జేకొనకుండుదును? ఇకను నీవిట్లుపదేశింప
కున్న మాత్రము నీ యన్న పగిది యుక్తంబరయక కయ్యంబున కే
గెద ననుకొంటివా ? శాంతవచనంబులఁ గినుక నాట్పఁజూచెద. ప)
సన్నుఁడు గాకున్నఁ జివరకుఁ జాపమ్మున విషణ్ణునిఁ జేసెద.

సు...గురుజన భక్తియును నీతియును జలింపకుండుఁగాక!

బ...ఓరీ ! యెక్కడ

ఆ...[బలరాముని సమీపించి] బావా ! బలదేవ ! నమస్కరించెద. నా
ప్రార్థన వినుము.

మ॥ అలుకఁ బోవిడుమయ్య! యోర్పుఁగొనుమయ్యా! ఇట్టికయ్యంబు లీ
వలనఁజూపఁగఁజెల్లునయ్య ! పరులఁ † బాటించి చెండాడఁ బో

వలెనయ్యా ! ననుభర్తగాఁగొనిన లా ♦ వణ్యాబ్ధి నీచెల్లెలిన్
దలఁకుందక్కి నరించినాఁడ కనరా ♦ దా! పూర్వబాంధవ్యమున్
బ... (గర్వముతో)

మహాస్రగ్ధరావృత్తము.

భీదుష్టా ! క్రూరచేష్టా ! ♦ చిరతరహితగో ♦ స్త్రీ పరిత్యాగనిష్ఠా !
భేదచారప్రవిష్టా ! ♦ పృథుదురితచర ♦ ద్విరుచితానువేష్టా !
నీదీనారాజవాక్కుల్ ♦ నిరతముమము బం ♦ ధించు నేరజ్జుభంగిన్
వాదంబేలాయుఁకన్ నీ ♦ వధయెవిధిసుమీ. ♦ వాఁడిదప్పించుకొమ్మ!

ఓరీ! జల్పాక ! దుర్మదాంధీభూతభారతకుల కలంక ! నే నూరలేని య
పుడు నాచెల్లెలిన్ దొంగలికొని పాటివచ్చితివి కాని నేటిగతి నారయ
వైతివి.

శా॥ గర్వోద్రేకఘనప్రతాపచణదో ♦ ర్దాంభీర్యవీర్యస్ఫుటా
ఖర్వారాతిపరాక్రమాక్రమణ జాగ్రత్కర్మకస్ఫూర్తియన్
దుర్వారస్వరుభూరిఘాతవితతా ♦ స్తోకప్రధానంచల
త్సర్వోర్వీతల సీరలోహముఖముల్ ♦ శాసించిభాసించుతన్

అ—(కోపమును నగవుగామార్చుకొని) బావా! మాటికి నీవు బవరంబు
నకుఁ బిలుచుచున్నను నామనం బందులకు సాహసింపకున్నది.

చ॥ బలుఁడనిపేరె ఘోరపరి ♦ పంధివిదారణసాధనంబు లాం
గలము సిడెంబు తాళము ని ♦ కామరణప్రధితప్రభావుల
య్యలఘులు యాదవుల్ ముసలి ♦ వక్కట నన్ననిఁదాఁకనోర్తునే
కొలఁదియెఱుంగకిట్లు తల ♦ కుం దగనట్టి తలంపులాప్పునే?

ఆ॥ వె॥ బావగారు! వినుఁడు ♦ పరువుపోయెడువ్యవ
హారమునకుదిగఁగ ♦ మేరగాదు
భావ్యమెంచికొనుఁడు ♦ “బాలాదపి సుభాషి
తం”బటనఁగ వినరె ♦ ధాత్రిలోన ॥

బ... (తనలో ఏమి వీని పరుషవాక్చాతుర్యము! కోపముతో) ఓరీ! “గుడ్డువచ్చి పిల్లను వెక్కిరించినట్లు” నీవు నన్నధిక్షేపించుటయును, “తాతకు దగ్గునేర్పదట్లు” నీవు నాకు బుద్ధులుజెప్పటయునా. ఇంతకును “చెట్టుచెడునాటికి కుక్కమూతిపిందె”లన్నట్లు చంద్రవంశమును నలుపుఁగావించఁ బుట్టిన నిన్ననవలసిన దేమున్నది.

సీ॥ అలప్రిలంబాసురు ♦ హతముచేసిననాఁడు
బలుకౌశలంబాశ ♦ లలమలేదొ
దిట్టయాముష్టికుఁ ♦ బట్టిగిట్టిననాఁడు
ముసలితనంబుసాం ♦ పెసగలేదొ
కాళిందికానదీ ♦ గర్వమార్చిననాఁడు,
లాంగలస్ఫూర్తిఁచె ♦ లంగలేదొ
ద్వివిదవానరునిఁ ద్రి ♦ దివముఁజేర్చిననాఁడు
తాళధ్వజముకీర్తిఁ ♦ దనరలేదొ

తే॥ గీ॥ బౌర నీవెంతవాఁడవో ♦ వీరమూర్తిఁ
విట్టులవతారమొంది గ ♦ న్పట్టినాఁడ
వెపుడుగన నిట్టివాక్కువారు ♦ నిభ్యదూరు
రమ్ము సర్వంబరయ సంగ ♦ రమ్మునకును ॥

అ... (ఎకసక్కెముగా నవ్వి) బావా! నీవు చెప్పిన యీ నీవిజయములే నీశౌర్యమును వేనోళ్ళ శ్లాఘింపుచున్నవి.

ఉ॥ కోఁతినిఁజంపుటారసినఁ ♦ గొంచెముకాదు ధరిత్రిఁబాటున
న్నాతినినేచుటెంతయు ఘ ♦ నంబు, ధరావిభునాజ్ఞనెట్టెటో
చేతముదిట్టసేసి యని ♦ సేయఁగవచ్చిన బంటుఁగూల్చుటే
ఖ్యాతికిసాక్షి కాన నన ♦ హాయఁ బ్రిలంబు వధించుటెక్కుడే॥

బ... (పట్టరాని కోపముతో) ఓరీ! దొంగా! పాటుఁబోతా! ఏలయిట్లు పొంగిపడెదవురా?

ఉ॥ కుందెనుదక్షశాపమున ♦ గోత్రకరుం డుడురాజునాఁడు ము
 ప్పొందెను శుక్రకోపమున ♦ నుగ్రజరామయుఁడై యయాతి తా
 మ్రుందె మునీడ్విలాపమున ♦ మత్తుఁడు నీజనకుండు నేఁడటల్
 డిందెదునాదుచాపమున ♦ లేకి! వివేకివిధంబెఱుంగుదే ॥

అ....(కోపావేశముతో) ఓయీ! హలారసప్రితారాశవచనవాదీ!
 గురుజననిందాపాదీ!

మ॥ గురువంచాలమునందు నిజజెనకఁజే ♦ కూర్మ భవంబంచు నేఁ
 గరముశాంతమునొందివేడిన నీటల్ ♦ గగ్నోత్తులబాడెదే?
 బిరుగమ్ముగనుగొందురమ్మిఁకను నీ ♦ బీరంబులదాచి వే
 గిరమే నిన్ననిగెల్చియొంచెద ధనుః ♦ కీర్తుల్లిశల్నిండఁగన్ ॥

ఓయీ! దొంగయనియుఁ బాటుబోతనియుఁ బలుమాఱుగ్గడింపుచు
 న్నావు. వలచి వావికిఁదగిన కన్నియను జేకొనుట దొంగతనమా?

క॥ రథినై యుక్తవధూసా
 రథినై నీద్యారకాపు ♦ రమునుండిమహా
 రథులదర నేగుదెంచితిఁ
 బ్రధమున గెలిచివృథు శ్ర ♦ వశ్యప్రముఖులనున్
 వస్వాదిములన్ ॥

ఆ॥ వే॥ దొంగదొంగయనుచు ♦ దోర్విక్రమముఁదక్కి
 చేతఁజిక్కి శరణుఁ ♦ జెందినీదు
 భటులుపోయిరిప్పు ♦ డటులె యాయాజిలో
 లొంగు నెవఁడతండె ♦ దొంగనిజము॥

ఇంకను పాటుబోతు తనమునుగుఱించి

క॥ పాటితినంటివినన్ననిఁ
 బాఱఁడు మావంగడమునఁ ♦ బసిబాలకుఁడున్
 సీరి! జరాసంధాజిని
 బాటిపురముఁ గడలినడుమఁ ♦ బన్నుటమఱపో॥

చిఱుతనాటనుండియుఁ బరస్పరానురక్తులమగు మమ్ము వేఱుచేసి

సౌందర్యఖనియగు నీ చెల్లెలికొ దుర్యోధనునిపాలుఁగావింపఁ గడంగిన
నీప్రయత్నము వమ్ముఁగావించినను నహంకారంబును విడకున్నావు.
ఇక నాబాణంబుల చవి యొక్కమాటు చూచెదవేని నక్కజంపడి
యొకక్కసు మానుదువు.

బ—ఓరీ! కంటితెప్పవలె నిజభుజాబలంబునఁ గంసరాష్ట్రంబునెల్లఁ గా
పాడుచున్న ముష్టికాసురు నొక సైన్యమాత్రునిగాఁదెగడి వానిఁబరి
మార్చుట యొకపాటిగాదని నన్ను వెక్కిరించిన నీవేమరలఁ బదాతి
జయంబుగ్గడించుచున్నావా?

ఉ॥ లెంకలగెల్చి మాటికి బ ♦ లేయని జంతుకళంకులేక యు
ట్టంకముఁజేసెదే మొలుకుఁడా! పరువా! తెరువా! యింకొనిరా
తంకుఁడవై కడంగుమనిఁ ♦ దార్కొని మార్కొని ముట్టి గిట్టి నీ
పంకమణంతు భూప్రజలు ♦ బాపురె వాహ్వారెయంచు మెచ్చఁగన్

కావున రమ్మిసమరప్రదేశంబున సమరంబుఁజేయుదము.

అ...ఇదిగో వచ్చుచున్నాడను. [బలాఘ్నములు నిష్క్రమింతురు]
సు...(తనలో) హా కష్టము కష్టము.

చ॥ తలపడె నాధుఁడాజికి ను♦దాత్తగతికొ గినుకకొజలింపకీ
యలఘుఁడు కామపాలుఁడెద ♦ నాదరముంచక పెంచెనల్క నే
సులుకక పోయివేడినను ♦ నుద్ధతి నాతలఁద్రుంచుఁగాని చె
ల్ములఁగనఁడాజిమానఁడు బ ♦ లుండతికర్కశుఁడేమిసేయుదున్

కానిమ్ము పేక్షింతమన్నచో

ఉ॥ ఇద్దఱు యుద్ధరంగఘను ♦ లిద్దఱు బాహుబలంబుగల్గువా
రిద్దఱు దివ్యచాపధరు ♦ లిద్దఱు వెన్కకుఁద్రొక్కనట్టివా
రిద్దఱు నాకుఁబ్రాణసము ♦ లిద్దఱి సేమముగాంక్షితంబ! యీ
యిద్దఱిలో నొకండయిన ♦ నింకిన నాకిక జీవముండునే॥

(తెరవంకఁజూచి) ఆ, బలాష్టనులు ద్వంద్వయుద్ధంబునకుఁ దొడంగిరి
 ఉ॥ పూసక సింహనాదములఁ ♦ బూని బలాష్టను లొండొరుల్ బృహ
 ద్భానుశిఖిల్ దృగాళిఁగను ♦ పట్ట భయానకులై విదర్చిరే
 నేను బదింబదిఁ బదియు ♦ నేను పదేనుల నారసంబులఁ
 మేనులు చిందు నెత్తురుల ♦ మేకొని మోదుగుపూలఁబోలెడుఁ॥
 హ పోరుభరంబయ్యె.

తే॥ గీ॥ అకట వదలిరి దుర్దారు ♦ శాశుగముల
 నూలు నిన్నూలు మున్నూలు ♦ నూలునూలు
 లను నవియు నగ్గిమంటలఁ ♦ దనరుచున్న
 విపుడుకనరావు కనులిక ♦ నేమిదిక్కు ॥

[పరికించి]

ఉ॥ అగ్రజుఁడేయుబాణముల ♦ నార్యుఁడుద్రుంపఁగ నార్యకీలితో
 దగ్రశరంబులఁ బెలుచ ♦ నగ్రజుగుంబొడిసేయఁగాఁ బ్రభూ
 తాగ్రహమూర్తులై యవనినంతయుఁగాండమయంబుఁజేయఁగా
 సుగ్రతఁబూని రీరణమ ♦ హేమాద్ధతి నాఁగెడు వాఁడు గల్గునే॥

(తెరలో)

ఉ॥ దొంగతనంపు వేసమునఁ ♦ దుందుడుకొప్పఁగ నాదుచెల్లెలిన్
 దొంగిలిపాటుచున్న నెఱ ♦ తుంటరిఁ బెద్దలయందు బంధులం
 దుంగపటంబుఁ గూరిచిన ♦ దుర్జను నర్జను జీవితంబులన్
 భంగమునొందఁజేయుమ సె ♦ బాసని మెచ్చెదఁబావకాస్త్రమా॥

సు...అమంగళము శాంతమగుఁగాక, నాథుఁడేమో యనుచున్నాఁడు
 వినియెద.

(తెరలో)

తే॥ గీ॥ అచ్యుతాగ్రజునకు నాకు ♦ నఖిలభువన
 వలయమున కార్తిరాకుండ ♦ వలయుఁగాత

పావకాస్త్రమ ! బలరామ ! పావకాస్త్ర
శాంతిఁగూర్చుమ ! నా నుతి ! శతముఁ గొనుమ !

సు... ఆర్యపుత్రుని యాగ్నేయాస్త్రంబున నా యస్త్రంబు శాంతిఁబొందె
ఇంక నగ్రజుఁ డేమిసేయునో.

(తెరలో)

మ॥ విజయుక్ దుర్ణయు నంతకాతిధినిఁ గా • వింతుక్ గనుండంశుమ
ద్రజనీపాలకులార ! కాననచర • ద్రృహ్మార్షులారా ! సుధీ
నజమార్గప్రతిగామి ! డెందమున సం • భావింపు మీకృష్ణు బే
రజముల్వాయఁగలాంగలాహతి యిదేఁరక్తంబుఁ గ్రక్కించెడుక్

సు... హృదయమా ! ఇంకను ధైర్యమవలంబించెదవా ? ఇంక దరవాయి
యేమున్నది.

(తెరలో)

అ... ఓయీ ! నీపూన్నియంతయు నీ బ్రహ్మాస్త్రంబునఁదీర్చెద.

సు... దైవమా ! యిప్పుడేమి సేయుదును, విఫలితాస్త్రుండగు బలుండు
పిడుగులఁబోలు నార్యపుత్రుని బాణంబుల నొచ్చి రిచ్చపడి పేరలు
కఁ గోదండంబు నరదంబునఁ దిగవిడచి హల, ముసల, గదా, ఖడ్గం
బులఁ, గరచతుష్టయంబునఁ బూని కాలయమునిపగిది “ విజయుక్
జంపెద ” ననుచు నార్యపుత్రునిపై కుఱుకుచున్నాఁడు. ఆర్యపుత్రుండు
ను దనపై కుఱుకుచు వచ్చుచున్న బలరామునిఁ గఱకుటమ్ములఁ జే
రనీయకయే బ్రహ్మాస్త్రమునకై ధ్యానముసేయుచున్నాఁడు. [విచా
రముతో దైవమునుగూర్చి.]

పంచచామరవృత్తము॥

హలంబుదాఁకి యార్యపుత్రుఁ • డంతరించునేమొయీ
ప్రలంబవైరి తావకాస్త్ర) • పాతుఁడొనాకో విధి !

తలంపరాని యిట్టిచెట్ట ♦ దారుణక్రియల్ నినున్
గలంపవే! కనన్బిరానఁ ♦ గాంచవే! ప్రతిక్రియన్॥

హా యార్తతాణపరాయణ! నారాయణ! నీవేదిక్కు.

దండకము॥ శ్రీ చిత్తరాజీవమిత్రా! ఘనానీలగాత్రా! సరోజాతనే
త్రా! కృపాశీలవక్త్రా! సులీలావిచిత్రా! సురారాతిజైత్రా! మహాస
చ్ఛరిత్రా! వవిత్రా! గుణాధార! నీరేజజన్మాదిబృందారకాత్మాంబు
జాళీవిహారా! యకూపారమగ్నశ్రుతిగ్రామసంగ్రాహ! మంథానశైలో
రుభారోద్వహ! భూప్రతిష్ఠావహ! దైత్యపుత్రార్తిహరీ! త్రిపాదాను
సారీ! ధరాపాలమారీ! దశాస్యాంతకారీ! హలాంచత్సుపాణీ! లసద్బు
ద్ధవాణీ! సుధీగమ్యశ్రీకల్కిదేవా! మమున్గావరావా! విపన్నాత్మ
తన్గోరితిన్ నీవ దైవంబవంచున్ శరణ్యంబవంచున్ సురేశా! ధరేశా!
పరేశా! మహేశా! నమస్తే నమస్తేనమః॥

(తెరలో)

చ॥ ఉడుగుము పాండునందనుడ! ♦ యుద్ధతిఁబోవిడుమగ్రజా! యిటుల్
దొడరుటయుక్తమా? నరుడుఁ దూష్యుడె? చూడుము! మేనయత్తకున్
గొడుకు పటుప్రతాపనిధి ♦ కూర్మలనుంచిన నీదు చెల్లెలిన్
బడసె గరిష్ఠులైతగు భ ♦ వాదృశులెల్లరు మెచ్చునట్లుగన్ ॥

అగ్రజా! నేనొకహితవచనముఁ జెప్పెద. నాలకింపుము.

సు... ఏమి నాభాగ్యము. చిన్నన్నవచ్చి సంగరమునుడిపి యగ్రజుని
శాంతున్జేసి యార్యపుత్రినితో నిటకుఁ దోడ్కొని వచ్చుచున్నాఁ
డు. ఇక నాయలమట తీతె. బ్రదికితి.

(అంతఃగృష్ఠుఁడు బలరామాద్వనులతోఁ బ్రవేశించును).

కృ...(అద్వనునితో) అద్వనా! గురువులకడనే నీవికృమంబుఁ జూపవల
యునా?

అ...దేవా! గురుజనమర్యాద నెఱుంగక నే దురమునకుఁ నొడంగితి ననికొంటివా? బవరంబువలదని ప్రాధికంచితని. సుంతైన నీయనఘుండంతరంగంబున శాంతిఁగొనక నన్నాలంబునకీడ్చె.

కృ...అర్జునా? నీవిక్రమంబుఁ బరీక్షింపఁగోరి మాయగ్రజుండిటు నీతో కయ్యంబుఁ గావించెనుగాని నీయందలి యీసునఁగాదు.

[బలరామునితో]

శా॥ అన్నా? చెల్లెలియుల్లమైనఁగనలే ♦ దా? దానినీతోడనే మున్నే చెప్పఁగలేద? నీవుకినుకన్ ♦ బూనంగలేదా? యెదట్టున్నన్ జెల్లెలిముద్దుఁదీర్ప మనకే ♦ యుక్తంబుగాదా? యిఁకే తెన్నున్ గాంచెడు చెల్లెలివెయిటులెంతే ♦ నల్కనొల్కించినన్॥

ఇక నుత్తరకాలంబున లోకములోఁ బలువురు పలు తెఱంగుల వధూవరుల సేమంబుఁ బాటింపక తమయిచ్చకొలఁది పెండ్లిండ్లు నెఱపుదురు. వారిని వేఱు వేఱుగా నెఱింగించెద వినుము.

ఉ॥ కొందఱుకన్నెలన్ ధనుల ♦ కున్ దగఁబెండిలిసేయఁగోరి యేమందునకై ననున్ వయసు ♦ మాలినవానికి నైన రోగి కైనం దురితైక బుద్ధికయినన్ ♦ గడువేడ్క నొసంగువారలే మందము వారిచందమర ♦ యన్ విపదాకరమెల్లభంగులన్॥

మఱియొక కొందఱు

మ॥ వరశుల్కంబెదఁగోరి కన్నియలలో ♦ వంశంబుఁ బ్రాయంబు సుందర రేఖావిభవంబు శీలమును వి ♦ ద్యాసంపదన్ గాంచకే గరితన్ గాని నిజాత్మజాతులకు రూ ♦ కల్ జెంది కల్యాణమాతురులై సేయుదు రట్టిదంపతులకెం ♦ దున్ మోద మింపొందునే?

వేటొకకొందరు

క॥ బొమ్మలపెండ్లిండ్లనియే
వమ్మొక్కిం తేనిఁగనక ♦ వై భవముగ న్న

నయ్యమ్ముఁద్రావెడుకూనల

కిమ్ముగఁ బెండ్లిండ్లుగూర్తు ♦ రికలోకమునన్॥

వెండియుఁ గొందలు

తే॥ గీ॥ విధవలకు మేటిమేలుఁగా ♦ వింతుమనుచు

గొందఱిమ్ముగఁ బెండ్లిండ్లు ♦ గూర్పఁగందు

రొకఁడు చుట్టినపూదండ ♦ రకముసెడక

యున్న నన్యుఁడు చుట్టఁగా ♦ నుబ్బుఁగొనునె?

ఇంకను బాపభీతిలేని కొందలు

ఉ॥ బోయఁడు పావురమ్ములను ♦ బోషణచేసి యొకప్పుటిండికై

కోయువిధమ్ముగా ననుఁగుకూతులఁ దిండికటంచు నెంతయున్

రోయక వృద్ధమూర్తులకు ♦ రూకలకమ్మెడువారు కొల్లగా

నీయుగ మెల్లమాట నుడ ♦ యింతురు పెంతురు పాపసంతతిన్॥

ఇట్లే మఱికొందరు

ఉ॥ కూతులనమ్మువారిఁ జెడు ♦ కూశలఁటంచని తిట్టిపోయుచున్

కూతులకోలిగాఁ బరుల ♦ కూతులనుగొని వారిఁ బేర్చిమై

భ్రాతకొ పట్టికో తనకొ ♦ భార్యగఁజేసిఘటింతు పెండిలిన్

బ్రాతిగ రూకకమ్ము నల ♦ వారికి వీరికి వారయున్నదే॥

వానిని మనము చూడముకదా! మనకేల యాశోల, అన్నా! కుల
శీలవిక్రమకలాకౌశలంబుల నారసి వరుసయైన యీవిజయుని వరిం
చిన మనచెలియలు మిక్కిలి గణనీయ. విజయుఁడు మనకాపుఁడు.
లోఁగడ నీవుపన్నిన ప్రతినయందునను జెల్లెలిని సుయోధనునకిచ్చెద
ననక, కురునేతకొసంగెద ననుటచే నదియును సాధకంబయ్యె.

ఇక నల్కఁదొలఁగి యీదంపతుల నాదరింపుము,

సు—(సమీపించి) అన్నలకు వందనము,

బ—చిరంజీవ,

కృ—వీరపత్నివైతివి, ఇక వీరమాతవగుము.

(తెరలో) తథాస్తు. (సుభద్రతో) అమ్మా ! యగ్రజుఁడు నీయందనుగ్రహించె, నీయభీష్టం బీడేతెఁగదా.

సు—(సంతోసంపు సిగ్గునుగాంచును)

బ...[సుభద్రతో, ప్రసన్న భావముతో]

తే॥ గీ॥ తల్లిరో! నీదుబాగుకే ♦ తథ్యమింత
వఱకుఁబూనితి నిపుడీవు ♦ నరునిఁజెట్టు
వట్టు పెంతయుఁ బ్రియమయ్యె ♦ వలఁతి యీతఁ
డభిమతమనోరథార్థంబు ♦ లఁదుమిఁకను॥

కృ...చెల్లెలా!

(నిష్క్రమించును)

చ॥ గరువమునొందకమ్మ చెడు ♦ కాంతలచెల్మినిఁజెందకమ్మ నీ
పురుషుఁడొకప్పుడేనలుకఁ ♦ బొందిన వందురకమ్మ యర్థిమై
గురులనుగొల్వమమ్మ యను♦గుంజెలియంచు సపత్నులెంచఁగాఁ
జరముగ సర్వసౌఖ్యములఁజెంది యశంబునుదెమ్మ యమ్మరో॥

[అర్జునునితో] విజయా! మాయన్నగారికి నీయెడ నసూయలేమిట
గాంచితివికదా?

అ...(అంజలిఘటించి) దేవా! నిరతము నీయుపకారముచేతనేకదా!
నేనిట్లు కల్యాణంబుఁగాంచి మనుట, ఇప్పుడు గురునితో నాలము
సేయునన్నుడిపి శాంతిఁబొసఁగించితివి అయిన జగద్రక్షకుఁడవగునీ
నేమరలఁ బ్రత్యుపకారముఁజేయలేమికిఁ జింతింపక నీయడుగుల న
పూజించెద.

సీ॥ సకలజగత్పుణ్యసంధాయకోదక । గంగామహాసరితాకరణములు
ప్రహ్లాదనారదప్రభృతి భాగవతప్ర । శస్త్రచిత్తాబ్జ సంస్థానకములు
మణిపుంజరంజితమహితకాశీయథ । ణిఫణాగ్రతాండవనిష్ఠురములు
గణనీయదాతృసంఖ్యాముఖ్య బలిదాన । కాలవిష్టపపూర్తికల్పములు

తే॥ గీ॥ బహులదుష్కృతతిమిరౌఘు ♦ భాస్కరములు
సకలకల్యాణకారణ ♦ జనకములు పు

రఁదరాదిసురార్చనా ♦ రంజితములు

తావకాంక్షులకిదియె వం ♦ దనము దేవ!

(సుభద్ర మల్లెవిరులను దోసిలికీయ వానిఁ గృష్ణపాదంబులందుంచి
నమస్కరించును)

కృ...చ॥ హరువుగ సల్పినట్టిసమయంబు ప్రియంబుగఁదీరె బావయున్
గురుఁడును నైతనర్చుయదు! కుంజరుతో నొనఁగూడెఁబొందుబం
ధురసుగుణాలవాలయు యదు! ప్రవరాత్మజయైన మాసహా
దరిసతియయ్యె నీకొకఁడు ♦ దక్కువలేదయినన్ జయమ్మగున్ ॥

(తెరలో) తథాస్తు.

అర్జునా! నీకింతకన్న నేమిప్రియముగావలెను? ఇంక నిట్లుగఁగాక.
(భరతవాక్యము.)

కవిరాజవిరాజితము॥

గొనకొనిక న్నెలు ♦ కోరిన కాంతులఁ ♦ గూర్తురుగావుతఁ ♦ గూర్చిగురుల్
గొనబుగనొండొరులున్ సతులున్ బతులున్ జెలువొందెదఁ ♦ లోలుపులై
అనువుగ భూతదయఁ బుజుమార్గము ♦ నందుదురీప్రజలందొఱునున్
మనుదురుగాత యమాపతులెంతయు ♦ మచ్చిక నేలుచుమానవులన్ ॥

(నిష్క్రమింతురు.)

గద్య॥ ఇది శ్రీమదుమామహేశ్వరప్రసాదాసాదితకవితాభాసు
రాపస్తంబసూత్ర భారద్వాజసగోత్ర మంత్రారాధ్య
పాత్ర లక్ష్మ్యంబా వీరభద్రారాధ్యపుత్రనాగవీరే
శ్వర విరచితంబైన సుభద్రాకల్యాణం
బున షష్ఠాంకము సర్వంబును
సమాప్తము.

శ్రీపరమేశ్వరార్పణమస్తు.

(శ్రీ శ్రీ శ్రీ)

